



ಕರ್ನಾಟಕ ಸರ್ಕಾರ

ಕಾನೂನು ಮತ್ತು ಸಂಸದೀಯ ವ್ಯವಹಾರಗಳ ಇಲಾಖೆ

ಕರ್ನಾಟಕ ಬೋರ್ಡ್ ಶಾಲೆಗಳ ಅಧಿನಿಯಮ, 1963

(ಕರ್ನಾಟಕ ಅಧಿನಿಯಮ 1964ರ ಸಂಖ್ಯೆ 24)

ಕಾನೂನು ಮತ್ತು ಸಂಸದೀಯ ವ್ಯವಹಾರಗಳ ಸಚಿವಾಲಯ

ಕ್ರಮಾಂಕ : ಲಾ 51 ಎಲ್‌ಎಂಪಿ 89 ಬೆಂಗಳೂರು, ದಿನಾಂಕ : 19ನೇ ಅಕ್ಟೋಬರ್, 1989

ಅಧಿಸೂಚನೆ

ಕರ್ನಾಟಕ ರಾಜಭಾಷಾ ಅಧಿನಿಯಮ, 1963 (1963ರ ಕರ್ನಾಟಕ ಅಧಿನಿಯಮ, 26)ರ 5-ಎ ಪ್ರಕರಣದಿಂದ ಪ್ರದತ್ತವಾದ ಅಧಿಕಾರಗಳನ್ನು ಚಲಾಯಿಸಿ, ಕರ್ನಾಟಕ ರಾಜ್ಯಪಾಲನಾದ ಶ್ರೀ ಪಿ. ವೆಂಕಟಸುಬ್ಬಯ್ಯ ಎಂಬ ನಾನು ಕರ್ನಾಟಕ ಬೋರ್ಡ್‌ನ ಶಾಲೆಗಳ ಅಧಿನಿಯಮ, 1963 ಮತ್ತು ಕರ್ನಾಟಕ ಬೋರ್ಡ್‌ನ ಶಾಲೆಗಳ ನಿಯಮಗಳು, 1969 - ಇದರ ಕನ್ನಡ ಭಾಷೆಯಲ್ಲಿರುವ ಈ ಮುಂದಿನ ಭಾಷಾಂತರವು ಸರ್ಕಾರಿ ರಾಜ್ಯಪತ್ರದಲ್ಲಿ ಈ ಅಧಿಸೂಚನೆಯು ಪ್ರಕಟವಾದ ದಿನಾಂಕದಿಂದ ಪರಿಣಾಮಕಾರಿಯಾಗುವಂತೆ ಕನ್ನಡ ಭಾಷೆಯಲ್ಲಿ ಅದರ ಅಧಿಕೃತ ಪಾಠವಾಗಿರತಕ್ಕದ್ದೆಂದು ಈ ಮೂಲಕ ನಿರ್ದಿಷ್ಟಪಡಿಸುತ್ತೇನೆ.

ಪಿ. ವೆಂಕಟಸುಬ್ಬಯ್ಯ
ಕರ್ನಾಟಕ ರಾಜ್ಯಪಾಲರು

ಕರ್ನಾಟಕ ರಾಜ್ಯಪಾಲರ ಆಜ್ಞಾನುಸಾರ ಮತ್ತು ಅವರ ಹೆಸರಿನಲ್ಲಿ,

ಅರ್ಜುನಪ್ಪ
ಸರ್ಕಾರದ ಅಧೀನ ಕಾರ್ಯದರ್ಶಿ
ಕಾನೂನು ಮತ್ತು ಸಂಸದೀಯ ವ್ಯವಹಾರಗಳ ಇಲಾಖೆ
(ಪ್ರಕಟಣೆಗಳು).

ಕರ್ನಾಟಕ ಬೋರ್ಡ್ ಶಾಲೆಗಳ ಅಧಿನಿಯಮ, 1963

ವಿಷಯಾನುಕ್ರಮಣಿಕೆ

ಅಧ್ಯಾಯ - I

ಪ್ರಾರಂಭಿಕ

- | | | |
|----|---|---|
| 1. | <u>ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ</u> | 1 |
| 2. | <u>ಪರಿಭಾಷೆಗಳು</u> | 1 |
| 3. | <u>ಬೋರ್ಡ್ ಶಾಲೆಗಳ ಸ್ಥಾಪನೆ</u> | 2 |
| 4. | <u>ಬಂದೀಖಾನೆಗಳ ಅಧಿನಿಯಮ ಮತ್ತು ಬಂದಿಗಳ ಅಧಿನಿಯಮದ ಅನ್ವಯ</u> | 2 |

ಅಧ್ಯಾಯ - II

ಬೋರ್ಡ್ ಶಾಲೆಗಳಿಗೆ ಒಪ್ಪಿಸುವಿಕೆ

- | | | |
|-----|--|---|
| 5. | <u>ನ್ಯಾಯಾಲಯವು ಬೋರ್ಡ್ ಶಾಲೆಯಲ್ಲಿ ಬಂಧನಕ್ಕಾಗಿ ಆದೇಶವನ್ನು ಮಾಡಬಹುದು</u> | 3 |
| 6. | <u>ವಿನಾಯಿತಿಗೊಳಿಸಲು ರಾಜ್ಯ ಸರ್ಕಾರದ ಅಧಿಕಾರ</u> | 3 |
| 7. | <u>ಬಂಧನಕ್ಕಾಗಿ ಆದೇಶಗಳನ್ನು ಮಾಡಲು ಶಕ್ತಗೊಳಿಸಲಾದ ನ್ಯಾಯಾಲಯಗಳು</u> | 3 |
| 8. | <u>ಈ ಅಧಿನಿಯಮದ ಮೇರೆಗೆ ಬಂಧನಕ್ಕಾಗಿನ ಆದೇಶವನ್ನು ಮಾಡಲು ಮ್ಯಾಜಿಸ್ಟ್ರೇಟನನ್ನು ಶಕ್ತಗೊಳಿಸಿಲ್ಲದೆ ಇರುವಾಗ ಪ್ರಕ್ರಿಯೆ</u> | 4 |
| 9. | <u>5ನೇ ಪ್ರಕರಣದ ಮೂಲಕ ಪ್ರದಾನ ಮಾಡಿದ ಅಧಿಕಾರಿಗಳ ಮೇಲೆ ಪರಿಮಿತಿ</u> | 4 |
| 10. | <u>ಬಂದೀಖಾನೆಯಿಂದ ಬೋರ್ಡ್ ಶಾಲೆಗೆ ವ್ಯಕ್ತಿಯ ವರ್ಗಾವಣೆ</u> | 5 |
| 11. | <u>ತಿದ್ದಲಾಗದವರು ಮುಂತಾದವರನ್ನು ಬಂದೀಖಾನೆಗಳಿಗೆ ವರ್ಗಾಯಿಸುವುದು</u> | 5 |
| 12. | <u>ರಾಜ್ಯ ಸರ್ಕಾರವು ವ್ಯಕ್ತಿಯನ್ನು ಯಾವ ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿರಿಸತಕ್ಕದ್ದೆಂಬುದನ್ನು ನಿರ್ಧರಿಸತಕ್ಕದ್ದು ಮತ್ತು ಅದು ಸ್ಥಳಾಂತರಣವನ್ನು ಆದೇಶಿಸಬಹುದು</u> | 6 |

13. ಅಪರಾಧಿಗಳನ್ನು ಇತರ ರಾಜ್ಯದಲ್ಲಿನ ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲು ಮತ್ತು ಅಲ್ಲಿಗೆ ಸ್ಥಳಾಂತರಿಸಲು ಆದೇಶಿಸುವ ಅಧಿಕಾರ
14. ವೈದ್ಯಕೀಯ ಚಿಕಿತ್ಸೆಗಾಗಿ ರಾಜ್ಯದಲ್ಲಿ ಸಿವಿಲ್ ಆಸ್ಪತ್ರೆಗೆ ಬಂಧನದಲ್ಲಿಟ್ಟ ವ್ಯಕ್ತಿಗಳ ಸ್ಥಳಾಂತರ 7

ಅಧ್ಯಾಯ - III

ಲೈಸೆನ್ಸಿನ ಮೇಲೆ ಬಿಡುಗಡೆ

15. ಲೈಸೆನ್ಸಿನ ಮೇಲೆ ಬಿಡುಗಡೆ ಮಾಡಲು ಅಧಿಕಾರ 7
16. ಲೈಸೆನ್ಸನ್ನು ರದ್ದುಪಡಿಸುವುದು 8
17. ತರುವಾಯದ ಮೇಲ್ವಿಚಾರಣೆ 9
18. ಬಂಧನದ ಅವಧಿ 9
19. ಬೋರ್ಡ್ ಶಾಲೆಯಿಂದ ವಿಮೋಚನೆ 10
20. ಪರಿವೀಕ್ಷಣೆ ಮೇಲೆ ವಿಮೋಚನೆಗೊಳಿಸಿದ ಅಪರಾಧಿಗಳ ವಿರುದ್ಧ ಮಾಡಿದ ದೂರುಗಳ ಬಗ್ಗೆ ತನಿಖಾ ಸಮಿತಿಯು ತನಿಖೆ ನಡೆಸತಕ್ಕದ್ದು ಇತ್ಯಾದಿ 10
21. ಬೋರ್ಡ್ ಶಾಲೆಯಿಂದ ತಪ್ಪಿಸಿಕೊಳ್ಳುವ ಅಥವಾ ಮೇಲ್ವಿಚಾರಣೆಯಿಂದ ತಪ್ಪಿಸಿಕೊಳ್ಳುವ ಅಪರಾಧಿಯ ದಸ್ತಗಿರಿ 11

ಅಧ್ಯಾಯ - IV

ಬೋರ್ಡ್ ಶಾಲೆಗಳ ನಿಯಂತ್ರಣ ಮತ್ತು ವ್ಯವಸ್ಥಾಪನೆ

22. ಬೋರ್ಡ್ ಶಾಲೆಗಳ ವ್ಯವಸ್ಥಾಪನೆ 11
23. ಸಂದರ್ಶಕ ಸಮಿತಿಗಳ ರಚನೆ, ಅಧಿಕಾರಿಗಳು ಮತ್ತು ಕರ್ತವ್ಯಗಳು 11
24. ನಿವಾಸಿಗಳ ವರ್ಗೀಕರಣ 12
25. ಅಪರಾಧಗಳಿಗಾಗಿ ದಂಡನೆ 13
26. ನಿಷೇಧಿತ ವಸ್ತುಗಳನ್ನು ತರುವುದು ಅಥವಾ ಸ್ಥಳಾಂತರಿಸುವುದಕ್ಕಾಗಿ ದಂಡ 13
27. ಕೆಲಸದ ವೇಳೆಗಳ ಪರಿಮಿತಿ 14

ಅಧ್ಯಾಯ - V

ಸಂಕೀರ್ಣ

28.	<u>ಅಪೀಲುಗಳು ಮತ್ತು ಪುನರೀಕ್ಷಣೆ</u>	14
29.	<u>ಅನರ್ಹತೆಯನ್ನು ತೆಗೆದುಹಾಕುವುದು</u>	14
30.	<u>ವಯಸ್ಸಿನ ಬಗ್ಗೆ ಪೂರ್ವ ಭಾವನೆ ಮತ್ತು ಅದರ ನಿರ್ಧರಣೆ</u>	14
31.	<u>ನಿಯಮ ರಚನಾಧಿಕಾರ</u>	14
32.	<u>ನಿರಸನ ಮತ್ತು ಉಳಿಸುವಿಕೆಗಳು</u>	16

ಕರ್ನಾಟಕ ಅಧಿನಿಯಮ, 1964ರ ಸಂಖ್ಯೆ 24

(1964ರ ಮೇ ಇಪ್ಪತ್ತೆಂಟನೇ ದಿವಸದಂದು ಕರ್ನಾಟಕ ರಾಜ್ಯಪತ್ರದಲ್ಲಿ ಮೊದಲು ಪ್ರಕಟವಾಯಿತು)

ಕರ್ನಾಟಕ ಬೋರ್ಡ್ ಶಾಲೆಗಳ ಅಧಿನಿಯಮ, 1963

(1964ರ ಏಪ್ರಿಲ್ ಹತ್ತನೇ ದಿವಸದಂದು ರಾಷ್ಟ್ರಪತಿಯ ಅನುಮತಿಯನ್ನು ಪಡೆಯಿತು)

ಕರ್ನಾಟಕ ರಾಜ್ಯದಲ್ಲಿ ಬೋರ್ಡ್ ಶಾಲೆಗಳ ಸ್ಥಾಪನೆ ಮತ್ತು ನಿಯಂತ್ರಣಕ್ಕೆ ಸಂಬಂಧಪಟ್ಟ ಕಾನೂನನ್ನು ಕ್ರೋಢೀಕರಿಸುವ ಮತ್ತು ತಿದ್ದುಪಡಿ ಮಾಡುವ ಅಧಿನಿಯಮ.

ಕರ್ನಾಟಕ ರಾಜ್ಯದಲ್ಲಿ ಬೋರ್ಡ್ ಶಾಲೆಗಳ ಸ್ಥಾಪನೆ ಮತ್ತು ನಿಯಂತ್ರಣಕ್ಕೆ ಸಂಬಂಧಪಟ್ಟ ಕಾನೂನನ್ನು ಕ್ರೋಢೀಕರಿಸುವುದು ಮತ್ತು ತಿದ್ದುಪಡಿ ಮಾಡುವುದು ವಿಹಿತವಾಗಿರುವುದರಿಂದ ;

ಭಾರತ ಗಣರಾಜ್ಯದ ಹದಿನಾಲ್ಕನೆಯ ವರ್ಷದಲ್ಲಿ ಕರ್ನಾಟಕ ರಾಜ್ಯ ವಿಧಾನ ಮಂಡಲದಿಂದ ಈ ಕೆಳಕಂಡಂತೆ ಅಧಿನಿಯಮಿತವಾಗತಕ್ಕದ್ದು.

ಅಧ್ಯಾಯ - I

ಪ್ರಾರಂಭಿಕ

1. ಚಿಕ್ಕ ಹೆಸರು, ವ್ಯಾಪ್ತಿ ಮತ್ತು ಪ್ರಾರಂಭ.- (1) ಈ ಅಧಿನಿಯಮವನ್ನು ಕರ್ನಾಟಕ ಬೋರ್ಡ್ ಶಾಲೆಗಳ ಅಧಿನಿಯಮ, 1963 ಎಂದು ಕರೆಯತಕ್ಕದ್ದು.

2. ಇದು ಇಡೀ ಕರ್ನಾಟಕ ರಾಜ್ಯಕ್ಕೆ ಅನ್ವಯವಾಗುತ್ತದೆ.

3. ಅದು, ರಾಜ್ಯ ಸರ್ಕಾರವು ಅಧಿಸೂಚನೆಯ ಮೂಲಕ ಗೊತ್ತುಪಡಿಸಬಹುದಾದಂಥ ದಿನಾಂಕದಂದು ಜಾರಿಗೆ ಬರತಕ್ಕದ್ದು.

2. ಪರಿಭಾಷೆಗಳು.- (1) ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯ ಪಡಿಸಿದ ಹೊರತು,-

(ಕ) “ಬೋರ್ಡ್ ಶಾಲೆ” ಎಂದರೆ, ಈ ಅಧಿನಿಯಮದ ಅನುಸರಣೆಯಲ್ಲಿ ಬಂಧನದಲ್ಲಿರಿಸಿರುವಾಗ ಯುವಾಪರಾಧಿಗಳಿಗೆ ಅವರ ಸುಧಾರಣೆಗೆ ಮತ್ತು ಅಪರಾಧವನ್ನು ನಿವಾರಿಸುವುದಕ್ಕೆ ಸಹಾಯಕವಾಗುವಂಥ ಔದ್ಯಮಿಕ ತರಬೇತಿಯನ್ನು ಮತ್ತು ಇತರ ಶಿಕ್ಷಣವನ್ನು ಕೊಡುವ ಮತ್ತು ಅಂಥ ಇತರ ಶಿಸ್ತುಪಾಲನೆ ಮತ್ತು ನೈತಿಕ ಪ್ರಭಾವಗಳಿಗೆ ಒಳಪಟ್ಟಿರುವಂಥ ಸ್ಥಳ ;

(ಁ) ರಾಜ್ಯದ ಯಾವುದೇ ಪ್ರದೇಶಕ್ಕೆ ಸಂಬಂಧಿಸಿದಂತೆ “ಸಂಹಿತೆ” ಎಂದರೆ ಅಂಥ ಪ್ರದೇಶದಲ್ಲಿ ಜಾರಿಯಲ್ಲಿರುವಂತ ದಂಡ ಪ್ರಕ್ರಿಯಾ ಸಂಹಿತೆ, 1898 (ಕೇಂದ್ರ ಅಧಿನಿಯಮ, 1898 V) ;

(ಗ) “ಸಕ್ರಮ ನ್ಯಾಯಾಲಯ” ಎಂದರೆ ಒಬ್ಬ ಜಿಲ್ಲಾ ಮ್ಯಾಜಿಸ್ಟ್ರೇಟನ ನ್ಯಾಯಾಲಯ ಅಥವಾ ಪ್ರಥಮ ದರ್ಜೆ ಮ್ಯಾಜಿಸ್ಟ್ರೇಟನ ನ್ಯಾಯಾಲಯ ;

(ಘ) “ಜಿಲ್ಲಾ ಮ್ಯಾಜಿಸ್ಟ್ರೇಟ್” ಎಂದರೆ, ಸಂಹಿತೆಯ ಮೇರೆಗೆ ಜಿಲ್ಲಾ ಮ್ಯಾಜಿಸ್ಟ್ರೇಟನ ಅಧಿಕಾರಗಳನ್ನು ಚಲಾಯಿಸುವ, ರಾಜ್ಯದ ನ್ಯಾಯಿಕ ಸೇವೆಯಲ್ಲಿನ ಅಧಿಕಾರಿ ;

(ಙ) “ಇನ್ಸ್‌ಪೆಕ್ಟರ್ ಜನರಲ್” ಎಂದರೆ ಬಂದೀಖಾನೆಗಳ ಇನ್ಸ್‌ಪೆಕ್ಟರ್, ಜನರಲ್ ಮತ್ತು ಅದು ಇನ್ಸ್‌ಪೆಕ್ಟರ್ ಜನರಲ್‌ನಿಗೆ ಈ ಅಧಿನಿಯಮದ ಮೂಲಕ ವಿಧಿಸಿದ ಎಲ್ಲಾ ಅಥವಾ ಯಾವುದೇ ಕರ್ತವ್ಯವನ್ನು ನೆರವೇರಿಸಲು ರಾಜ್ಯ ಸರ್ಕಾರವು ನೇಮಕ ಮಾಡಿದ ಯಾವನೇ ಅಧಿಕಾರಿಯನ್ನು ಒಳಗೊಳ್ಳುತ್ತದೆ ;

(ಚ) “ಅಧಿಸೂಚನೆ” ಎಂದರೆ ಸರ್ಕಾರಿ ರಾಜ್ಯಪತ್ರದಲ್ಲಿ ಪ್ರಕಟಿಸಿದ ಅಧಿಸೂಚನೆ ;

(ಛ) “ಅಪರಾಧಿ” ಎಂದರೆ ಯಾವುದೇ ಮುಂಚಿನ ಅಪರಾಧ ನಿರ್ಣಯವನ್ನು ಅವನ ವಿರುದ್ಧ ರುಜುವಾತುಪಡಿಸಿರಲಿ ಅಥವಾ ಇಲ್ಲದಿರಲಿ, ಕಾರಾವಾಸ ಶಿಕ್ಷೆಗೆ ಅವನು ಗುರಿಯಾಗುವ ಅಥವಾ ಸಂಹಿತೆಯ VIIIನೇ ಅಧ್ಯಾಯದ ಮೇರೆಗೆ ಭದ್ರತೆಯನ್ನು ಒದಗಿಸಲು ತಪ್ಪಿದ್ದಕ್ಕಾಗಿ ಕಾರಾವಾಸಕ್ಕೆ ಗುರಿಯಾಗುವಂಥ ಅಪರಾಧಕ್ಕಾಗಿ ತಪ್ಪಿತಸ್ಥನೆಂದು ರುಜುವಾತಾದ ವ್ಯಕ್ತಿ ;

(ಜ) “ನಿಯಮಿಸಲಾದುದು” ಎಂದರೆ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳ ಮೂಲಕ ನಿಯಮಿಸಲಾದುದು ;

(ಝ) “ನಿಷೇಧಿತ ವಸ್ತು” ಎಂದರೆ ಯಾವ ವಸ್ತುವನ್ನು ಯಾವುದೇ ಬೋರ್ಡ್ ಶಾಲೆಯೊಳಕ್ಕೆ ತರುವುದನ್ನು ಅಥವಾ ಅದರಿಂದ ಸ್ಥಳಾಂತರಿಸುವುದನ್ನು ಈ ಅಧಿನಿಯಮದ ಮೇರೆಗೆ ರಚಿಸಿದ ಯಾವುದೇ ನಿಯಮದ ಮೂಲಕ ನಿಷೇಧಿಸಲಾಗಿದೆಯೋ ಆ ವಸ್ತು ;

(ಞ) “ಯುವ ಅಪರಾಧಿ” ಎಂದರೆ, 21 ವರ್ಷಗಳಿಗಿಂತ ಹೆಚ್ಚು ವಯಸ್ಸಿನವನಲ್ಲದ ಮತ್ತು ;

(i) ಯಾವ ಪ್ರದೇಶದಲ್ಲಿ ಕರ್ನಾಟಕ ಮಕ್ಕಳ ಅಧಿನಿಯಮ, 1963 ಪ್ರವರ್ತನೆಯಲ್ಲಿಲ್ಲವೋ ಆ ಯಾವುದೇ ಪ್ರದೇಶದಲ್ಲಿ ಹದಿನೈದು ವರ್ಷಗಳಿಗಿಂತ ಕಡಿಮೆಯಲ್ಲದ ; ಅಥವಾ

(ii) ಇತರೆ ಪ್ರದೇಶಗಳಲ್ಲಿ, ಚಾಲಕನ ಸಂದರ್ಭದಲ್ಲಿ ಹದಿನಾರು ವರ್ಷಗಳಿಗಿಂತ ಕಡಿಮೆಯಲ್ಲದ ಮತ್ತು ಬಾಲಕಿಯ ಸಂದರ್ಭದಲ್ಲಿ ಹದಿನೆಂಟು ವರ್ಷಗಳಿಗಿಂತ ಕಡಿಮೆಯಿಲ್ಲದ ಅಪರಾಧಿ ; ಅಥವಾ

3. ಬೋರ್ಡ್ ಶಾಲೆಗಳ ಸ್ಥಾಪನೆ.- (1) ಈ ಅಧಿನಿಯಮದ ಉದ್ದೇಶಕ್ಕಾಗಿ, ರಾಜ್ಯ ಸರ್ಕಾರವು, ಒಂದು ಅಥವಾ ಹೆಚ್ಚು ಬೋರ್ಡ್ ಶಾಲೆಗಳನ್ನು ಸ್ಥಾಪಿಸಬಹುದು.

(2) ಪ್ರತಿಯೊಂದು ಬೋರ್ಡ್ ಶಾಲೆಗಾಗಿ ನಿಯಮಿಸಬಹುದಾದಂಥ ರೀತಿಯಲ್ಲಿ ಸಂದರ್ಶಕ ಸಮಿತಿಯನ್ನು ನೇಮಕ ಮಾಡತಕ್ಕದ್ದು.

4. ಬಂದೀಖಾನೆಗಳ ಅಧಿನಿಯಮ ಮತ್ತು ಬಂದಿಗಳ ಅಧಿನಿಯಮದ ಅನ್ವಯ.- ಈ ಅಧಿನಿಯಮ ಮತ್ತು ಅದರ ಮೇರೆಗೆ ರಚಿಸಿದ ನಿಯಮಗಳ ಮೂಲಕ ಮಾಡಿದ ಯಾವುದೇ ಬದಲಾವಣೆಗಳು, ಅಳವಡಿಕೆಗಳು ಮತ್ತು ವಿನಾಯಿತಿಗಳಿಗೆ ಒಳಪಟ್ಟು, ಕರ್ನಾಟಕ ಬಂದೀಖಾನೆಗಳ ಅಧಿನಿಯಮ, 1963 ಮತ್ತು ಕರ್ನಾಟಕ ಬಂದಿಗಳ ಅಧಿನಿಯಮ, 1963 ಮತ್ತು ಅವುಗಳ ಮೇರೆಗೆ ರಚಿಸಿದ ನಿಯಮಗಳು ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಪ್ರತಿಯೊಂದು ಬೋರ್ಡ್‌ನ ಶಾಲೆಯ ಸಂದರ್ಭದಲ್ಲಿ ಅದು ಬಂದೀಖಾನೆ ಮತ್ತು ನಿವಾಸಿಗಳು ಬಂದಿಗಳಾಗಿದ್ದಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

ಅಧ್ಯಾಯ - II

ಬೋರ್ಡ್‌ನ ಶಾಲೆಗಳಿಗೆ ಒಪ್ಪಿಸುವಿಕೆ

5. ನ್ಯಾಯಾಲಯವು ಬೋರ್ಡ್‌ನ ಶಾಲೆಯಲ್ಲಿ ಬಂಧನಕ್ಕಾಗಿ ಆದೇಶವನ್ನು ಮಾಡಬಹುದು.- ಸಕ್ಷಮ ನ್ಯಾಯಾಲಯಕ್ಕೆ ಅದರ ಮುಂದೆ ಇರುವ ಅಪರಾಧಿಯು ಯಾವ ಅಪರಾಧಿಯೆಂದು ಮತ್ತು ಅವನ ಅಪರಾಧಿಕ ಸ್ವಭಾವಗಳು ಅಥವಾ ಪ್ರವೃತ್ತಿಗಳ ಅಥವಾ ಕೆಟ್ಟ ವ್ಯಕ್ತಿಗಳ ಸಹವಾಸದ ಕಾರಣದಿಂದಾಗಿ, ಅವನನ್ನು ಅವನ ಸುಧಾರಣೆಗೆ ಅತ್ಯಂತ ಅನುಕೂಲಕರವೆಂದು ಕಂಡುಬರುವಂಥ ಶಿಕ್ಷಣ ಹಾಗೂ ಶಿಸ್ತಿಗೆ ಒಳಪಡಿಸಿ ಅಂಥ ಅವಧಿಗಾಗಿ ಬಂಧನಕ್ಕೊಳಪಡಿಸುವುದು ವಿಹಿತವೆಂದು ಕಂಡುಬಂದಲ್ಲಿ ಅಂಥ ನ್ಯಾಯಾಲಯವು ಕಾರಾವಾಸದ ಶಿಕ್ಷೆ ಅಥವಾ ಸಂಹಿತೆಯ 123ನೇ ಪ್ರಕರಣದ ಮೇರೆಗೆ ಕಾರಾವಾಸದ ಆದೇಶಕ್ಕೆ ಬದಲಾಗಿ ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಬೋರ್ಡ್‌ನ ಶಾಲೆಯಲ್ಲಿ ಅಂಥ ಅಪರಾಧಿಯ ಬಂಧನಕ್ಕಾಗಿ ಅಥವಾ 13ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳಿಗೊಳಪಟ್ಟು ಸಕ್ಷಮ ನ್ಯಾಯಾಲಯವು ಯೋಗ್ಯವೆಂದು ಯೋಚಿಸುವಂಥ ಮೂರು ವರ್ಷಗಳಿಗಿಂತ ಕಡಿಮೆಯಿಲ್ಲದೆ ಅಥವಾ ಐದು ವರ್ಷಗಳಿಗೆ ಹೆಚ್ಚಿಲ್ಲದ ಅವಧಿಗಾಗಿ ಆದರೆ ಯಾವುದೇ ಸಂದರ್ಭದಲ್ಲಿ ನ್ಯಾಯಾಲಯದ ಅಭಿಪ್ರಾಯದಲ್ಲಿ ಯಾವ ದಿನಾಂಕದಂದು ಅಪರಾಧಿಗೆ ಇಪ್ಪತ್ತೂರು ವರ್ಷಗಳ ವಯಸ್ಸು ತುಂಬುವುದೋ ಆ ದಿನಾಂಕದಿಂದ ಆಚೆ ವಿಸ್ತರಿಸಿದ ಹಾಗೆ ಭಾರತದಲ್ಲಿನ ಯಾವುದೇ ಇತರ ರಾಜ್ಯದಲ್ಲಿನ ಬೋರ್ಡ್‌ನ ಶಾಲೆಯಲ್ಲಿ ಅಂಥ ಅಪರಾಧಿಯ ಬಂಧನಕ್ಕಾಗಿ ಆದೇಶವನ್ನು ಮಾಡಬಹುದು:

ಪರಂತು, ಅಂಥ ಆದೇಶವನ್ನು ಮಾಡುವುದಕ್ಕೆ ಮುಂಚೆ ಸಕ್ಷಮ ನ್ಯಾಯಾಲಯವು ಸದರಿ ಅಪರಾಧಿಯ ತಂದೆ ತಾಯಿಗಳಿಗೆ ಅಥವಾ ಪಾಲಕರಿಗೆ, ಅಹವಾಲನ್ನು ಹೇಳಿಕೊಳ್ಳಲು ಅವಕಾಶವನ್ನು ಕೊಡತಕ್ಕದ್ದು ಮತ್ತು ಅಂಥ ಬೋರ್ಡ್‌ನ ಶಾಲೆಯಲ್ಲಿ ಉಪಚಾರಕ್ಕಾಗಿ ಆ ಪ್ರಕರಣದ ಸೂಕ್ತತೆಯ ಬಗ್ಗೆ ಮಾಡಿಕೊಳ್ಳಬಹುದಾದಂಥ ಯಾವುದೇ ಮನವಿ ಅಥವಾ ನಿವೇದನೆಯನ್ನು ಪರ್ಯಾಲೋಚಿಸತಕ್ಕದ್ದು ಮತ್ತು ಯುವಾಪರಾಧಿಯ ಚಾರಿತ್ರ್ಯ, ಆರೋಗ್ಯದ ಸ್ಥಿತಿ ಮತ್ತು ಮಾನಸಿಕ ಸ್ಥಿತಿ ಮತ್ತು ಆ ಪ್ರಕರಣದ ಇತರ ಸಂದರ್ಭಗಳು ಹಿಂದೆ ಹೇಳಿದಂತೆ ಅಂಥ ಅಪರಾಧಿಯು ಅಂಥ ಶಿಕ್ಷಣ ಮತ್ತು ಶಿಸ್ತಿನಿಂದ ಲಾಭ ಪಡೆಯುವ ಸಂಭವವುಳ್ಳದ್ದಾಗಿದೆಯೆಂದು ಅದು ಮನದಟ್ಟು ಮಾಡಿಕೊಳ್ಳತಕ್ಕದ್ದು.

6. ವಿನಾಯಿತಿಗೊಳಿಸಲು ರಾಜ್ಯ ಸರ್ಕಾರದ ಅಧಿಕಾರ.- ರಾಜ್ಯ ಸರ್ಕಾರವು, ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳ ಮೂಲಕ ಅಂಥ ನಿಯಮಗಳಲ್ಲಿ ನಿರ್ದಿಷ್ಟಪಡಿಸಿದ ವ್ಯಕ್ತಿಗಳ ಯಾವುದೇ ವರ್ಗ ಅಥವಾ ವರ್ಗಗಳನ್ನು ಒಂದು ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲು ಆದೇಶಿಸತಕ್ಕದ್ದಲ್ಲವೆಂದು ನಿರ್ದೇಶಿಸಬಹುದು.

7. ಬಂಧನಕ್ಕಾಗಿ ಆದೇಶವನ್ನು ಮಾಡಲು ಶಕ್ತಗೊಳಿಸಲಾದ ನ್ಯಾಯಾಲಯಗಳು.- (1) ತಾತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಇತರ ಕಾನೂನಿನಲ್ಲಿ ಏನೇ ಅಡಕವಾಗಿದ್ದಾಗ್ಯೂ, ಅದರ ಈ ಅಧಿನಿಯಮದಲ್ಲಿ ಅನ್ಯಥಾ ವ್ಯಕ್ತವಾಗಿ ಉಪಬಂಧಿಸಿರುವಂತೆ ಹೊರತು ಈ ಕೆಳಕಂಡ ನ್ಯಾಯಾಲಯಗಳು, ಯುವ ಅಪರಾಧಿಗಳ ವಿರುದ್ಧ ಈ ಅಧಿನಿಯಮದ ಮೇರೆಗೆ ಬಂಧನಕ್ಕಾಗಿನ ಆದೇಶವನ್ನು ಮತ್ತು ಸಕ್ಷಮ ನ್ಯಾಯಾಲಯವು ಮಾಡಲು ಶಕ್ತಗೊಳಿಸಿದಂಥ ಇತರೆ ಆದೇಶವನ್ನು ಮಾಡಲು ಅನನ್ಯವಾಗಿ ಅಧಿಕಾರವನ್ನು ಹೊಂದಿರತಕ್ಕದ್ದು.-

(ಕ) ಜಿಲ್ಲಾ ಮ್ಯಾಜಿಸ್ಟ್ರೇಟನ ನ್ಯಾಯಾಲಯ ;

(ಖ) ಪ್ರಥಮ ದರ್ಜೆ ಮ್ಯಾಜಿಸ್ಟ್ರೇಟನ ನ್ಯಾಯಾಲಯ ;

(2) ಈ ಅಧಿನಿಯಮದ ಮೂಲಕ ಸಕ್ಷಮ ನ್ಯಾಯಾಲಯಕ್ಕೆ ಪ್ರಧಾನ ಮಾಡಿದ ಅಧಿಕಾರಗಳನ್ನು ಉಚ್ಚನ್ಯಾಯಾಲಯ ಹಾಗೂ ಸೆಷನ್ಸ್ ನ್ಯಾಯಾಲಯವು ಸಹ ವ್ಯವಹರಣೆಯು, ಅಪೀಲು, ಪುನರೀಕ್ಷಣೆ ಅಥವಾ ಅನ್ಯಥಾ ಇವುಗಳ ಮುಂದೆ ಬಂದಾಗ, ಚಲಾಯಿಸತಕ್ಕದ್ದು.

8. ಈ ಅಧಿನಿಯಮದ ಮೇರೆಗೆ ಬಂಧನಕ್ಕಾಗಿನ ಆದೇಶವನ್ನು ಮಾಡಲು ಮ್ಯಾಜಿಸ್ಟ್ರೇಟನನ್ನು ಶಕ್ತಗೊಳಿಸಿಲ್ಲದೆ ಇರುವಾಗ ಪ್ರಕ್ರಿಯೆ.-

(1) ಈ ಅಧಿನಿಯಮದ ಮೇರೆಗೆ ಬಂಧನಕ್ಕಾಗಿನ ಆದೇಶವನ್ನು ಮಾಡಲು ಶಕ್ತಗೊಳಿಸಿಲ್ಲದಿರುವ ಯಾವನೇ ಮ್ಯಾಜಿಸ್ಟ್ರೇಟನು, ಅವನ ಮುಂದೆ ಇರುವ ಅಪರಾಧಿಯು ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿರಿಸಬೇಕಾದ ಯುವಾಪರಾಧಿಯೆಂದು ಅಭಿಪ್ರಾಯ ಪಟ್ಟಾಗ, ಅವನು ಯಾವುದೇ ಆದೇಶವನ್ನು ಮಾಡುವಾಗ, ಅಂಥ ಅಭಿಪ್ರಾಯವನ್ನು ದಾಖಲು ಮಾಡಬಹುದು ಮತ್ತು ಅವನ ವ್ಯವಹರಣೆಗಳನ್ನು ಸಂದರ್ಭಾನುಸಾರ ಅವನು ಅಧೀನನಾಗಿರುವಂಥ ಜಿಲ್ಲಾ ಮ್ಯಾಜಿಸ್ಟ್ರೇಟ್ ನ್ಯಾಯಾಲಯಕ್ಕೆ ಅಥವಾ ಸೆಷನ್ಸ್ ನ್ಯಾಯಾಲಯಕ್ಕೆ ಒಪ್ಪಿಸಬಹುದು ಮತ್ತು ಆ ಅಪರಾಧಿಯನ್ನು ಅಲ್ಲಿಗೆ ಕಳುಹಿಸಿಕೊಡಬಹುದು.

(2) (1)ನೇ ಉಪ-ಪ್ರಕರಣದ ಮೇರೆಗೆ ಆ ವ್ಯವಹರಣೆಗಳನ್ನು ಒಪ್ಪಿಸಲಾಗಿರುವಂಥ ಸೆಷನ್ಸ್ ನ್ಯಾಯಾಲಯವು ಅಂಥ ವ್ಯವಹರಣೆಗಳನ್ನು ಯಾವುದೇ ಸಕ್ಷಮ ನ್ಯಾಯಾಲಯಕ್ಕೆ ಈ ಅಧಿನಿಯಮದ ಮೇರೆಗೆ ಆದೇಶವನ್ನು ಮಾಡಲು ವರ್ಗಾಯಿಸಬಹುದು.

(3) (1)ನೇ ಉಪ-ಪ್ರಕರಣದ ಮೇರೆಗೆ ಒಪ್ಪಿಸಲಾಗಿರುವಂಥ ವ್ಯವಹರಣೆಯನ್ನು ಜಿಲ್ಲಾ ಮ್ಯಾಜಿಸ್ಟ್ರೇಟನ ನ್ಯಾಯಾಲಯ ಅಥವಾ (2)ನೇ ಉಪ-ಪ್ರಕರಣದ ಮೇರೆಗೆ ವ್ಯವಹರಣೆಗಳನ್ನು

ವರ್ಗಾಯಿಸಲಾಗಿರುವಂಥ ಸಕ್ಷಮ ನ್ಯಾಯಾಲಯವು ಅದು ಸೂಕ್ತವೆಂದು ಯೋಚಿಸುವಂಥ ಮತ್ತು ಇನ್ನು ಹೆಚ್ಚಿನ ವಿಚಾರಣೆ ಯಾವುದಾದರೂ ಇದ್ದರೆ, ಅದನ್ನು ಮಾಡಬಹುದು ಮತ್ತು ಅಂಥ ಅಪರಾಧಿಯನ್ನು ಮೂಲತಃ ಅದರ ಮುಂದೆ ತರಲಾಗಿದ್ದಿದ್ದರೆ ಅಥವಾ ಅದು ಅಧಿವಿಚಾರಣೆ ಮಾಡಿದ್ದಿದ್ದರೆ ಅದು ಮಾಡಬಹುದಾಗಿದ್ದಂಥ ಬೋರ್ಡ್ ಶಾಲೆಯಲ್ಲಿ ಅಪರಾಧಿಯ ಬಂಧನಕ್ಕಾಗಿನ ಅಥವಾ ಅಂಥ ಇತರ ಶಿಕ್ಷೆಯನ್ನು ಕೊಡಬಹುದು ಅಥವಾ ಆದೇಶವನ್ನು ಮಾಡಬಹುದು.

9. 5ನೇ ಪ್ರಕರಣದ ಮೂಲಕ ಪ್ರಧಾನ ಮಾಡಿದ ಅಧಿಕಾರಗಳ ಮೇಲೆ ಪರಿಮಿತಿ.-

ಸಂಹಿತೆಯ 106ನೇ ಪ್ರಕರಣ ಅಥವಾ 118ನೇ ಪ್ರಕರಣದ ಮೇರೆಗೆ ಭದ್ರತೆಯನ್ನು ಒದಗಿಸಲು ಆದೇಶಿಸಿದಾಗ, ಹಾಗೆ ಮಾಡಲು ತಪ್ಪಿದ್ದಕ್ಕಾಗಿ ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಟ್ಟ ಯಾವನೇ ಯುವ ಅಪರಾಧಿಯನ್ನು ಅಂಥ ಭದ್ರತೆಯನ್ನು ಒದಗಿಸಿದ ಮೇಲೆ ಅಥವಾ ಸಂಹಿತೆಯ 124ನೇ ಪ್ರಕರಣದ ಮೇರೆಗೆ ಒಂದು ಆದೇಶವನ್ನು ಮಾಡಿದ ಮೇಲೆ ಬಿಡುಗಡೆ ಮಾಡತಕ್ಕದ್ದು.

10. ಬಂದೀಖಾನೆಯಿಂದ ಬೋರ್ಡ್ ಶಾಲೆಗೆ ವ್ಯಕ್ತಿಯ ವರ್ಗಾವಣೆ.-

(1) ಇನ್ಸ್‌ಪೆಕ್ಟರ್ ಜನರಲ್‌ನಿಗೆ ಯಾವುದೇ ಕಾನೂನಿನ ಮೇರೆಗೆ ಕೊಟ್ಟ ಶಿಕ್ಷೆಯ ಪರಿಣಾಮವಾಗಿ ಕಾರಾವಾಸದಲ್ಲಿಟ್ಟ ಅಥವಾ ಭದ್ರತೆಯನ್ನು ಕೊಡಲು ತಪ್ಪಿದ್ದಕ್ಕಾಗಿ ಸಂಹಿತೆಯ 123ನೇ ಪ್ರಕರಣದ ಮೇರೆಗೆ ಮಾಡಿದ ಆದೇಶದ ಮೇರೆಗೆ ಕಾರಾವಾಸವನ್ನು ಅನುಭವಿಸುತ್ತಿರುವ ವ್ಯಕ್ತಿಯು, ಅವನ ಅಪರಾಧಿಕ ಸ್ವಭಾವಗಳು ಅಥವಾ ಪ್ರವೃತ್ತಿಗಳು ಅಥವಾ ಕೆಟ್ಟ ವ್ಯಕ್ತಿಗಳ ಸಹವಾಸದ ಕಾರಣದಿಂದಾಗಿ ಅವನನ್ನು ಬೋರ್ಡ್ ಶಾಲೆಯಲ್ಲಿ ಅನುಕೂಲಕರವಾಗಿ ಬಂಧನದಲ್ಲಿರಿಸಬಹುದಾದ ಯುವಾಪರಾಧಿಯೆಂದು ಮನದಟ್ಟಾದರೆ, ಇನ್ಸ್‌ಪೆಕ್ಟರ್ ಜನರಲ್‌ನು ಆ ಪ್ರಕರಣವನ್ನು ರಾಜ್ಯ ಸರ್ಕಾರಕ್ಕೆ ವರದಿ ಮಾಡಬಹುದು ಮತ್ತು ರಾಜ್ಯ ಸರ್ಕಾರವು ಅದು ಸರಿಯೆಂದು ಭಾವಿಸಬಹುದಾದ ಅಥವಾ ನಿಯಮಿಸಬಹುದಾದಂಥ ವಿಚಾರಣೆಯನ್ನು ಮಾಡಿದ ತರುವಾಯ ವರದಿಯಲ್ಲಿ ನಮೂದಿಸಲಾದ ಕಾರಣಗಳಿಗಾಗಿ ಆ ವ್ಯಕ್ತಿಯನ್ನು ಬೋರ್ಡ್ ಶಾಲೆಯಲ್ಲಿ ಬಂಧಿಸಿದ ಬೇಕೆಂದು ಮನದಟ್ಟು ಮಾಡಿಕೊಂಡರೆ, ಅದು ಬರಹದಲ್ಲಿನ ಆದೇಶದ ಮೂಲಕ ಅಂಥ ವ್ಯಕ್ತಿಯನ್ನು ಬಂದೀಖಾನೆಯಿಂದ, ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಲಾದ ಬೋರ್ಡ್ ಶಾಲೆಗೆ ಅಥವಾ 13ನೇ ಪ್ರಕರಣದ ಉಪಬಂಧಗಳಿಗೊಳಪಟ್ಟು, ಭಾರತದಲ್ಲಿನ ಇತರ ಯಾವುದೇ ರಾಜ್ಯದಲ್ಲಿನ ಬೋರ್ಡ್ ಶಾಲೆಗೆ ವರ್ಗಾಯಿಸಬೇಕೆಂದು ಮತ್ತು ಸಂದರ್ಭಾನುಸಾರ ಮುಕ್ತಾಯವಾಗದೆ ಉಳಿದಿರುವ ಅವನ ಶಿಕ್ಷೆಯ ಅಥವಾ ಭದ್ರತೆಯನ್ನು ಒದಗಿಸಲು ತಪ್ಪಿದ್ದಕ್ಕಾಗಿ ಅವನು ಅನುಭವಿಸಲು ಹೊಣೆಯಾಗಿರುವಂಥ ಕಾರಾವಾಸದ ಅವಧಿಯ ಬದಲಾಗಿ, ಯಾವ ಗರಿಷ್ಠ ಅವಧಿಗಾಗಿ ಅಂಥ ವ್ಯಕ್ತಿಯನ್ನು 5ನೇ ಪ್ರಕರಣದ ಮೇರೆಗೆ ಸಕ್ಷಮ ನ್ಯಾಯಾಲಯವು ಬಂಧನದಲ್ಲಿರಿಸಬೇಕೆಂದು ಆದೇಶಿಸಬಹುದಾಗಿತ್ತೋ ಆ ಗರಿಷ್ಠ ಅವಧಿಯನ್ನು ಮೀರದಿರುವ ಈಗಾಗಲೇ ಅನುಭವಿಸಿದ ಕಾರಾವಾಸದ ಅವಧಿಯ ಜೊತೆಗೆ ಅಂಥ ಅವಧಿಗಾಗಿ ಅಂಥ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ನಿರ್ದೇಶಿಸಬಹುದು:

ಪರಂತು, ಅಂಥ ವ್ಯಕ್ತಿಯನ್ನು ಸಂದರ್ಭಾನುಸಾರ ಅನುಭವಿಸಿದ ಕಾರಾವಾಸದ ಅವಧಿಯನ್ನು ಒಳಗೊಂಡು ಯಾವ ಅವಧಿಯು ಅಂಥ ವ್ಯಕ್ತಿಯನ್ನು ಶಿಕ್ಷೆಗೆ ಗುರಿಪಡಿಸಲಾಗಿರುವಂಥ ಕಾರಾವಾಸದ ಅವಧಿಯನ್ನು ಅಥವಾ ಭದ್ರತೆಯನ್ನು ಒದಗಿಸಲು ತಪ್ಪಿದ್ದಕ್ಕಾಗಿ ಅನುಭವಿಸಲು ಅವನು ಗುರಿಯಾಗಿರುವಂಥ ಕಾರಾವಾಸದ ಅವಧಿಯನ್ನು ಮೀರುವುದೋ, ಆ ಅವಧಿಗಾಗಿ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ನಿರ್ದೇಶಿಸತಕ್ಕದ್ದಲ್ಲ.

(2) (1)ನೇ ಉಪ-ಪ್ರಕರಣದ ಮೇರೆಗೆ ಬೋರ್ಡ್‌ನಲ್ಲಿ ಶಾಲೆಗೆ ವರ್ಗಾವಣೆ ಮಾಡಲಾದ ವ್ಯಕ್ತಿಯನ್ನು, ಅಂಥ ಶಾಲೆಗೆ ವರ್ಗಾವಣೆ ಮಾಡಿದ ಮೇಲೆ 5ನೇ ಪ್ರಕರಣದ ಉಪಬಂಧಗಳ ಮೇರೆಗೆ ಸಕ್ಷಮ ನ್ಯಾಯಾಲಯವು ಬಂಧನದಲ್ಲಿಡಬೇಕೆಂದು ಆದೇಶಿಸಲಾದ ಅಪರಾಧಿಯೆಂಬುದಾಗಿ ಭಾವಿಸತಕ್ಕದ್ದು ಮತ್ತು ಈ ಅಧಿನಿಯಮದ ಉಪಬಂಧಗಳು ತದನುಸಾರವಾಗಿ ಅಂಥ ವ್ಯಕ್ತಿಗೆ ಅನ್ವಯವಾಗತಕ್ಕದ್ದು.

11. ತಿದ್ದಲಾಗದವರು ಮುಂತಾದವರನ್ನು ಬಂದೀಖಾನೆಗಳಿಗೆ ವರ್ಗಾಯಿಸುವುದು.- (1) ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಟ್ಟು ಅಪರಾಧಿಯು ತಪ್ಪಿಸಿಕೊಂಡು ಹೋಗುವಲ್ಲಿ ಅಥವಾ ಇನ್‌ಸೆಕ್ಟರ್ ಜನರಲ್‌ನು ರಾಜ್ಯ ಸರ್ಕಾರಕ್ಕೆ ಅವನು ತಿದ್ದಲಾಗದವನಾಗಿರುವುದಾಗಿ ಅಥವಾ ಶಾಲೆಯ ಇತರ ನಿವಾಸಿಗಳ ಮೇಲೆ ದುಷ್ಪ್ರಭಾವವನ್ನು ಬೀರುವನೆಂದು ಅಥವಾ ಬೀರುವ ಸಂಭವವಿದೆಯೆಂದು ಅಥವಾ ಇಪ್ಪತ್ತೊಂದು ವರ್ಷಗಳಿಗಿಂತ ಹೆಚ್ಚು ವಯಸ್ಸಿನವನಾಗಿರುವನೆಂದು ವರದಿ ಮಾಡಿರುವಲ್ಲಿ ಅಥವಾ 15ನೇ ಪ್ರಕರಣದ ಮೇರೆಗೆ ಮಂಜೂರಾದ ಲೈಸೆನ್ಸ್‌ನ್ನು 16ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಪರಂತುಕದ (ii)ನೇ ಖಂಡದ ಮೇರೆಗೆ ರಾಜ್ಯ ಸರ್ಕಾರವು ರದ್ದುಪಡಿಸಿರುವಲ್ಲಿ ಅಥವಾ ರಾಜ್ಯ ಸರ್ಕಾರದ ಅಭಿಪ್ರಾಯದಲ್ಲಿ ಅವನು ಬೋರ್ಡ್‌ನಲ್ಲಿ ಶಾಲೆಯಲ್ಲಿ ತರಬೇತಿಗಾಗಿ ಅನ್ಯಥಾ ತಕ್ಕವನಾಗಿಲ್ಲದಿರುವಲ್ಲಿ ರಾಜ್ಯ ಸರ್ಕಾರವು ಬಂಧನದ ಮುಕ್ತಾಯವಾಗದೆ ಉಳಿದ ಅವಧಿಯನ್ನು ಅದು ನಿರ್ಧರಿಸಬಹುದಾದಂಥ ಕಾರಾವಾಸದ ಯಾವುದೇ ವಿವರಣೆಯ ಕಾರಾವಾಸದ ಅಂಥ ಅವಧಿಗೆ ತಗ್ಗಿಸಬಹುದು. ಆದರೆ ಯಾವುದೇ ಸಂದರ್ಭದಲ್ಲಿ ಈ ಕೆಳಕಂಡ ಮೂರು ಅವಧಿಗಳಲ್ಲಿ ಅತ್ಯಂತ ಕಡಿಮೆ ಅವಧಿಯನ್ನು ಮೀರದಂತೆ ತಗ್ಗಿಸತಕ್ಕದ್ದಲ್ಲ ಎಂದರೆ.-

(ಕ) ಬಂಧನದ ಮುಕ್ತಾಯವಾಗದೆ ಉಳಿದ ಅವಧಿ : ಅಥವಾ

(ಖ) ಯಾವುದರಿಂದಾಗಿ ಆ ಅಪರಾಧಿಯನ್ನು ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಲಾಯಿತೋ ಅಥವಾ ರಾಜ್ಯ ಸರ್ಕಾರವು ಅಂಥ ಶಾಲೆಗೆ ವರ್ಗಾಯಿಸಬೇಕೆಂದು ಮತ್ತು ಅಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಿದೆಯೋ ಅದರಿಂದಾಗಿ ಸಂದರ್ಭಾನುಸಾರ ಯಾವ ಅಪರಾಧಕ್ಕಾಗಿ ಅಪರಾಧಿಯನ್ನು ತಪ್ಪಿತಸ್ಥನೆಂದು ರುಜುವಾತುಪಡಿಸಲಾಗಿದೆಯೋ, ಆ ಅಪರಾಧಕ್ಕಾಗಿ ಅಥವಾ ಭದ್ರತೆಯನ್ನು ಒದಗಿಸಲು ತಪ್ಪಿದ್ದಕ್ಕಾಗಿ ಕಾನೂನು ಮೂಲಕ ಉಪಬಂಧಿಸಿದ ಕಾರಾವಾಸದ ಗರಿಷ್ಠ ಅವಧಿ ಅಥವಾ ;

(ಗ) ಅವನ ಬಗ್ಗೆ ಅಧಿವಿಚಾರಣೆ ನಡೆಸಿದಂಥ ನ್ಯಾಯಾಲಯವು ಸಂಹಿತೆಯ ಮೇರೆಗೆ ಶಿಕ್ಷೆ ವಿಧಿಸಲು ಅಧಿಕಾರವನ್ನು ಹೊಂದಿದ್ದ ಕಾರಾವಾಸದ ಗರಿಷ್ಠ ಅವಧಿ ;

(2) ಅಂಥ ಅಪರಾಧಿಯನ್ನು ಸರ್ಕಾರದ ಕಾರ್ಯದರ್ಶಿಯ ಸಹಿಯೊಂದಿಗೆ ವಾರೆಂಟಿನ ಮೂಲಕ ಕರ್ನಾಟಕ ರಾಜ್ಯದಲ್ಲಿನ ಯಾವುದೇ ಬಂದೀಖಾನೆಯಲ್ಲಿ ಬಂಧನದಲ್ಲಿ ಇಡಬಹುದು ಮತ್ತು ಅಂಥ ವಾರೆಂಟನ್ನು ಜಾರಿಗೊಳಿಸತಕ್ಕದ್ದು ಮತ್ತು ಅಂಥ ಅಪರಾಧಿಗೆ ವಿಧಿಸಿದ ಕಾರಾವಾಸದ ಶಿಕ್ಷೆಯನ್ನು ಅಂಥ ವ್ಯಕ್ತಿಗೆ ಕ್ರಿಮಿನಲ್ ಅಧಿಕಾರ ವ್ಯಾಪ್ತಿ ಹೊಂದಿರುವ ಸಕ್ಷಮ ನ್ಯಾಯಾಲಯವು ಶಿಕ್ಷೆ ವಿಧಿಸಿದ್ದಿದ್ದರೆ ಹೇಗೋ ಹಾಗೆ ಅದೇ ರೀತಿಯಲ್ಲಿ ಜಾರಿಗೊಳಿಸತಕ್ಕದ್ದು.

12. ರಾಜ್ಯ ಸರ್ಕಾರವು ವ್ಯಕ್ತಿಯನ್ನು ಯಾವ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿರಿಸತಕ್ಕದ್ದೆಂಬುದನ್ನು ನಿರ್ಧರಿಸತಕ್ಕದ್ದು ಮತ್ತು ಅದು ಸ್ಥಳಾಂತರಣವನ್ನು ಆದೇಶಿಸಬಹುದು : (1) ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಲಾದ ಪ್ರತಿಯೊಬ್ಬ ಯುವ ಅಪರಾಧಿಯನ್ನು ರಾಜ್ಯ ಸರ್ಕಾರವು ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ಹಾಗೆ ಬಂಧನದಲ್ಲಿಡಬೇಕೆಂದು ಆದೇಶಿಸಲಾದ ವ್ಯಕ್ತಿಗಳನ್ನು ಸ್ವೀಕರಿಸುವುದಕ್ಕಾಗಿ ಗೊತ್ತುಪಡಿಸಬಹುದಾದಂಥ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡತಕ್ಕದ್ದು.

ಪರಂತು, ಅಂಥ ಅಪರಾಧಿಗೆ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಕೂಡಲೇ ಸ್ಥಳಾವಕಾಶವು ಲಭ್ಯವಿಲ್ಲದಿದ್ದರೆ, ಅವನನ್ನು ಬೋರ್ಡ್‌ನಲ್ಲಿ ಶಾಲೆಗೆ ಕಳುಹಿಸುವವರೆಗೆ ಅವನನ್ನು ರಾಜ್ಯ ಸರ್ಕಾರವು ನಿರ್ದೇಶಿಸಬಹುದಾದಂಥ ಬಂದೀಖಾನೆಯ ವಿಶೇಷ ವಾರ್ಡಿನಲ್ಲಿ ಅಥವಾ ಇತರ ಸೂಕ್ತ ಭಾಗದಲ್ಲಿ ಬಂಧನದಲ್ಲಿಡಬಹುದು ಮತ್ತು ಹಾಗೆ ಅನುಭವಿಸಿದ ಅದರ ಬಂಧನದ ಅವಧಿಯನ್ನು ಬೋರ್ಡ್‌ನಲ್ಲಿ ಶಾಲೆಯಲ್ಲಿನ ಬಂಧನವೆಂದು ಪರಿಗಣಿಸತಕ್ಕದ್ದು.

(2) ರಾಜ್ಯ ಸರ್ಕಾರವು ಯಾವನೇ ಯುವ ಅಪರಾಧಿಯನ್ನು ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಯಾವುದೇ ಒಂದು ಬೋರ್ಡ್‌ನಲ್ಲಿ ಶಾಲೆಯಿಂದ ಮತ್ತೊಂದು ಬೋರ್ಡ್‌ನಲ್ಲಿ ಶಾಲೆಗೆ ಅಥವಾ ಭಾರತದಲ್ಲಿನ ಯಾವುದೇ ಇತರ ರಾಜ್ಯದ ಬೋರ್ಡ್‌ನಲ್ಲಿ ಶಾಲೆಗೆ ಸ್ಥಳಾಂತರಿಸಲು ಆದೇಶಿಸಬಹುದು ;

ಪರಂತು, ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಅವನ ಬಂಧನದ ಇಡೀ ಅವಧಿಯನ್ನು ಅಂಥ ಸ್ಥಳಾಂತರಣದ ಮೂಲಕ ಹೆಚ್ಚಿಸತಕ್ಕದ್ದಲ್ಲ.

13. ಅಪರಾಧಿಗಳನ್ನು ಇತರೆ ರಾಜ್ಯದಲ್ಲಿನ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡಲು ಅಥವಾ ಅಲ್ಲಿಗೆ ಸ್ಥಳಾಂತರಿಸಲು ಆದೇಶಿಸುವ ಅಧಿಕಾರ : (1) ಯಾವುದೇ ಇತರ ರಾಜ್ಯದಲ್ಲಿನ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡುವುದಕ್ಕಾಗಿ ಅಥವಾ ಅಲ್ಲಿಗೆ ವರ್ಗಾವಣೆ ಅಥವಾ ಸ್ಥಳಾಂತರಿಸುವುದಕ್ಕಾಗಿನ ಯಾವುದೇ ಆದೇಶವನ್ನು ಅಂಥ ಬೋರ್ಡ್‌ನಲ್ಲಿ ಶಾಲೆಯ ಪ್ರಭಾರದಲ್ಲಿರುವ ಅಧಿಕಾರಿಯ ಪೂರ್ವ ಸಹಮತಿಯಿಂದ ಹೊರತು ಮತ್ತು ಸದರಿ ರಾಜ್ಯದ ಸರ್ಕಾರವು ಅದರಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನ ಮೇರೆಗೆ ಅಥವಾ ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ಅಂಥ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡುವುದಕ್ಕಾಗಿ ಸಮ್ಮತಿಸಿದ್ದ ಹೊರತು ಅಥವಾ ಅಂಥ ಅಪರಾಧಿಯನ್ನು ಸ್ವೀಕರಿಸಲು ಶಕ್ತಗೊಳಿಸಿದ್ದ ಹೊರತು ಮಾಡತಕ್ಕದ್ದಲ್ಲ.

(2) ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಬೋರ್ಡ್ ಶಾಲೆಯ ಪ್ರಭಾರದಲ್ಲಿರುವ ಅಧಿಕಾರಿಯು ಈ ಬಗ್ಗೆ ರಚಿಸಿದ ನಿಯಮಗಳಿಗೊಳಪಟ್ಟು ಭಾರತದಲ್ಲಿನ ಯಾವುದೇ ಇತರ ರಾಜ್ಯದಲ್ಲಿ ಜಾರಿಯಲ್ಲಿರುವ ಯಾವುದೇ ಅಧಿನಿಯಮಿತಿಯ ಮೇರೆಗೆ ಯಾವನೇ ಪ್ರಾಧಿಕಾರಿಯು ಮಾಡಿದ ಯಾವನೇ ವ್ಯಕ್ತಿಯನ್ನು ಅದರಲ್ಲಿ ಬಂಧನದಲ್ಲಿಡುವುದಕ್ಕಾಗಿ ಮಾಡಿದ ಯಾವುದೇ ಆದೇಶವನ್ನು ಜಾರಿಗೊಳಿಸಬಹುದು. ಈ ಉಪಬಂಧದ ಮೇರೆಗೆ ಅಂಥ ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲಾದ ವ್ಯಕ್ತಿಯನ್ನು 5ನೇ ಪ್ರಕರಣದ ಉಪಬಂಧಗಳ ಮೇರೆಗೆ ಬಂಧನದಲ್ಲಿಡಬೇಕೆಂದು ಆದೇಶಿಸಿದ ಅಪರಾಧಿ ಎಂಬುದಾಗಿ ಭಾವಿಸತಕ್ಕದ್ದು.

14. ವೈದ್ಯಕೀಯ ಚಿಕಿತ್ಸೆಗಾಗಿ ರಾಜ್ಯದಲ್ಲಿ ಸಿವಿಲ್ ಆಸ್ಪತ್ರೆಗೆ ಬಂಧನದಲ್ಲಿಟ್ಟ ವ್ಯಕ್ತಿಗಳ ಸ್ಥಳಾಂತರ :

(1) ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಟ್ಟ ಅಪರಾಧಿಯು ಯಾವುದೇ ರೋಗದಿಂದ ನರಳುತ್ತಿದ್ದರೆ ಮತ್ತು ಅವನಿಗೆ ಆ ಶಾಲೆಯಲ್ಲಿ ಯೋಗ್ಯ ವೈದ್ಯಕೀಯ ರಕ್ಷಣೆ ಅಥವಾ ಚಿಕಿತ್ಸೆಯನ್ನು ಕೊಡಲು ಸಾಧ್ಯವಿಲ್ಲವೆಂದು ಇನ್ಸ್‌ಪೆಕ್ಟರ್ ಜನರಲ್‌ಗೆ ಮನದಟ್ಟಾದರೆ ಇನ್ಸ್‌ಪೆಕ್ಟರ್ ಜನರಲ್‌ನು ವೈದ್ಯಕೀಯ ಚಿಕಿತ್ಸೆಯನ್ನು ಪಡೆಯುವ ಉದ್ದೇಶಕ್ಕಾಗಿ ರಾಜ್ಯದಲ್ಲಿನ ಯಾವುದೇ ಸಿವಿಲ್ ಆಸ್ಪತ್ರೆಗೆ ಅಂಥ ಅಪರಾಧಿಯ ಸ್ಥಳಾಂತರಣಕ್ಕಾಗಿ ಮತ್ತು ಅಂಥ ಚಿಕಿತ್ಸೆಯನ್ನು ಪಡೆದ ತರುವಾಯ ಆ ಶಾಲೆಗೆ ಹಿಂದಿರುಗಿಸುವುದಕ್ಕಾಗಿ ವ್ಯವಸ್ಥೆ ಮಾಡಬಹುದು.

(2) ಯಾವ ಅವಧಿಯಲ್ಲಿ ಅಪರಾಧಿಯು (1)ನೇ ಉಪ-ಪ್ರಕರಣದ ಮೇರೆಗೆ ಬೋರ್ಡ್ ಶಾಲೆಯಿಂದ ಗೈರು ಹಾಜರಾಗಿರುವನೋ ಆ ಅವಧಿಯನ್ನು ಆ ಶಾಲೆಯಲ್ಲಿ ಬಂಧನದ ಅವನ ಅವಧಿಯನ್ನು ಲೆಕ್ಕ ಹಾಕುವ ಅವನ ಉದ್ದೇಶಗಳಿಗಾಗಿ, ಆ ಬಂಧನದ ಭಾಗವೆಂಬುದಾಗಿ ಭಾವಿಸತಕ್ಕದ್ದು.

ಅಧ್ಯಾಯ - III

ಲೈಸೆನ್ಸಿನ ಮೇಲೆ ಬಿಡುಗಡೆ

15. ಲೈಸೆನ್ಸಿನ ಮೇಲೆ ಬಿಡುಗಡೆ ಮಾಡಲು ಅಧಿಕಾರ :- (1) ನಿಯಮಿಸಿದ ಷರತ್ತುಗಳಿಗೊಳಪಟ್ಟು ಇನ್ಸ್‌ಪೆಕ್ಟರ್ ಜನರಲ್‌ನು ಸಂದರ್ಶಕ ಸಮಿತಿಯ ಶಿಫಾರಸ್ಸಿನ ಮೇಲೆ ಬೋರ್ಡ್ ಶಾಲೆಯಲ್ಲಿ ಯುವ ಅಪರಾಧಿಯು ಬಂಧನದ ಪ್ರಾರಂಭದಿಂದ ಆರು ತಿಂಗಳುಗಳ ಮುಕ್ತಾಯದ ತರುವಾಯ ಯಾವುದೇ ಕಾಲದಲ್ಲಿ, ಅಪರಾಧಿಯು ಅಪರಾಧವನ್ನು ಮಾಡುವುದಿಲ್ಲವೆಂದು ಮತ್ತು ಉಪಯುಕ್ತ ಮತ್ತು ಉದ್ಯೋಗಶೀಲ ಜೀವನವನ್ನು ನಡೆಸುವ ಯುಕ್ತ ಸಾಧ್ಯತೆಯಿದೆಯೆಂದು ಅವನಿಗೆ ಮನದಟ್ಟಾದರೆ, ಅವನನ್ನು ಬೋರ್ಡ್ ಶಾಲೆಯಿಂದ ಬಿಡುಗಡೆ ಮಾಡಬಹುದು ಮತ್ತು ಅವನಿಗೆ ನಿಯಮಿಸಿದ ನಮೂನೆಯಲ್ಲಿ ಬರಹದಲ್ಲಿ ಮತ್ತು ನಿಯಮಿಸಿದ ಷರತ್ತುಗಳ ಮೇಲೆ ಇನ್ಸ್‌ಪೆಕ್ಟರ್ ಜನರಲ್‌ನು ಅನುಮೋದಿಸಬಹುದಾದ ಮತ್ತು ಅಪರಾಧಿಯ ಪ್ರಭಾರವನ್ನು ತೆಗೆದುಕೊಳ್ಳಲು ಸಮ್ಮತಿಸುವ.-

(ಕ) ಸರ್ಕಾರದ ಅಧಿಕಾರಿ ;

(ಖ) ಜಾತ್ಯಾತೀತ ಸಂಸ್ಥೆ ;

(ಗ) ಧಾರ್ಮಿಕ ಸಂಘ ಅಥವಾ ;

(ಘ) ಜವಾಬ್ದಾರಿಯುತ ವ್ಯಕ್ತಿ ;

- ಇವರ ಮೇಲ್ವಿಚಾರಣೆ ಮತ್ತು ಅಧಿಕಾರಕ್ಕೊಳಪಟ್ಟು ಜೀವನ ನಡೆಸಲು ಅವನಿಗೆ ಅನುಮತಿಸುವ ಲೈಸೆನ್ಸ್‌ನ್ನು ಬರಹದಲ್ಲಿ ಕೊಡಬಹುದು.

(2) ಇನ್ಸ್‌ಪೆಕ್ಟರ್ ಜನರಲ್‌ನು ನಿಯಮಿಸಿದ ಷರತ್ತುಗಳಿಗೊಳಪಟ್ಟು, ಹಿಂದೆ ಈಗಾಗಲೇ ಲೈಸೆನ್ಸ್‌ನ್ನು ಕೊಟ್ಟಿದ್ದು, ಆದರೆ ಲೈಸೆನ್ಸ್‌ನ್ನು ಆ ತರುವಾಯ 16ನೇ ಪ್ರಕರಣದ ಮೇರೆಗೆ ರದ್ದುಪಡಿಸಲಾಗಿದ್ದ ಯಾವನೇ ಅಪರಾಧಿಯನ್ನು ಬಿಡುಗಡೆ ಮಾಡಬಹುದು ಮತ್ತು ಅವನಿಗೆ ಬರಹದಲ್ಲಿ ಒಂದು ಹೊಸ ಲೈಸೆನ್ಸ್‌ನ್ನು ಕೊಡಬಹುದು ಮತ್ತು ಅಂಥ ಸಂದರ್ಭದಲ್ಲಿ ಈ ಅಧಿನಿಯಮದ ಉಪಬಂಧಗಳು ಅಂಥ ಹೊಸ ಲೈಸೆನ್ಸ್‌ನ್ನು (1)ನೇ ಉಪ-ಪ್ರಕರಣದ ಮೇರೆಗೆ ಮಂಜೂರಾಡಿದ್ದಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.

(3) ಈ ಪ್ರಕರಣದ ಮೇರೆಗಿನ ಲೈಸೆನ್ಸ್ ಅದನ್ನು ಇನ್ನು ಮುಂಚೆ ರದ್ದುಪಡಿಸಿದ ಹೊರತು ಬೋರ್ಡ್‌ನ ಶಾಲೆಯಲ್ಲಿ ಯಾವ ಅವಧಿಗಾಗಿ ಅಪರಾಧಿಯನ್ನು ಬಂಧನದಲ್ಲಿಡಬೇಕೆಂದು ಆದೇಶಿಸಲಾಗಿತ್ತೋ ಆ ಅವಧಿಯ ಮುಕ್ತಾಯದವರೆಗೆ ಜಾರಿಯಲ್ಲಿರತಕ್ಕದ್ದು.

(4) ಯಾವ ಅವಧಿಯಲ್ಲಿ ಅಪರಾಧಿಯು ಈ ಪ್ರಕರಣದ ಮೇರೆಗೆ ಅವನಿಗೆ ಕೊಟ್ಟ ಲೈಸೆನ್ಸಿನ ಮುಂದುವರಿಕೆಯ ಅವಧಿಯಲ್ಲಿ, ಬೋರ್ಡ್‌ನ ಶಾಲೆಯಿಂದ ಗೈರು ಹಾಜರಾಗಿದ್ದನೋ, ಆ ಅವಧಿಯನ್ನು ಅಂಥ ಶಾಲೆಯಲ್ಲಿನ ಅವನ ಬಂಧನದ ಅವಧಿಯನ್ನು ಲೆಕ್ಕ ಹಾಕುವ ಉದ್ದೇಶಕ್ಕಾಗಿ ಅಂಥ ಅವಧಿಯ ಭಾಗವೆಂಬುದಾಗಿ ಭಾವಿಸತಕ್ಕದ್ದು.

16. ಲೈಸೆನ್ಸ್‌ನ್ನು ರದ್ದುಪಡಿಸುವುದು : (1) ನಿಯಮಿಸಲಾದ ಷರತ್ತುಗಳಿಗೊಳಪಟ್ಟು, ಇನ್ಸ್‌ಪೆಕ್ಟರ್ ಜನರಲ್‌ನು ಯಾವುದೇ ಕಾಲದಲ್ಲಿ 20ನೇ ಪ್ರಕರಣದ ಮೇರೆಗೆ ತನಿಖಾ ಸಮಿತಿಯು ಒಪ್ಪಿಸಿದ ವರದಿಯನ್ನು ಪರಿಶೀಲಿಸಿದ ತರುವಾಯ 15ನೇ ಪ್ರಕರಣದ ಮೇರೆಗೆ ಕೊಟ್ಟ ಲೈಸೆನ್ಸ್‌ನ್ನು ರದ್ದುಗೊಳಿಸಬಹುದು ಮತ್ತು ಅಪರಾಧಿಯನ್ನು ಯಾವ ಮೇಲ್ವಿಚಾರಣೆ ಮತ್ತು ಅಧಿಕಾರದಲ್ಲಿ ಲೈಸೆನ್ಸಿನ ಮೂಲಕ ಇರಲು ಅನುಮತಿಸಲಾಗಿದೆಯೋ ಆ ಸಂಸ್ಥೆ, ಸಂಘ ಅಥವಾ ವ್ಯಕ್ತಿಯು ಮಾಡಿಕೊಂಡ ಕೋರಿಕೆಯ ಸಂದರ್ಭದಲ್ಲಿ ಅದನ್ನು ರದ್ದುಪಡಿಸತಕ್ಕದ್ದು ಮತ್ತು ಅಂಥ ರದ್ದಿಯಾತಿಯಾದ ಮೇಲೆ ಅಪರಾಧಿಯನ್ನು ಬೋರ್ಡ್‌ನ ಶಾಲೆಯಲ್ಲಿ ಅಂಥ ಶಾಲೆಯಲ್ಲಿ ಬಂಧಿಸಿಡಲು ಆದೇಶ ಮಾಡಲಾಗಿದ್ದಂಥ ಅವಧಿಯು ಮುಗಿಯುವವರೆಗೆ ಬಂಧಿಸಿಡತಕ್ಕದ್ದು:

ಪರಂತು, ತನಿಖಾ ಸಮಿತಿಯು ಅಪರಾಧಿಯ ವರ್ತನೆಯು ಅವನನ್ನು ಬೋರ್ಡ್‌ನ ಶಾಲೆಯಲ್ಲಿ ಬಂಧನದಲ್ಲಿಡಲು ಆಯೋಗ್ಯನನ್ನಾಗಿಸುವಂಥಾದ್ದು ಆಗಿದೆಯೆಂದು ವರದಿ ಮಾಡಿದರೆ, ಇನ್ಸ್‌ಪೆಕ್ಟರ್

ಜನರಲ್‌ನು ತನಿಖಾ ಸಮಿತಿಯ ವರದಿಯನ್ನು ರಾಜ್ಯ ಸರ್ಕಾರಕ್ಕೆ ಕಳುಹಿಸತಕ್ಕದ್ದು ಮತ್ತು ರಾಜ್ಯ ಸರ್ಕಾರವು.-

(i) ಈ ಉಪ-ಪ್ರಕರಣದಲ್ಲಿ ಉಪಬಂಧಿಸಿದಂತೆ ಲೈಸೆನ್ಸ್‌ನ್ನು ರದ್ದುಪಡಿಸಲು ಇನ್‌ಸ್ಟೆಕ್ಟರ್ ಜನರಲ್‌ನನ್ನು ನಿರ್ದೇಶಿಸಬಹುದು ; ಅಥವಾ

(ii) ತಾನೇ ಆ ಲೈಸೆನ್ಸ್‌ನ್ನು ರದ್ದು ಪಡಿಸಬಹುದು ಮತ್ತು ಅಪರಾಧಿಯ ಬಂಧನದ ಮುಕ್ತಾಯವಾಗದೆ ಉಳಿದ ಅವಧಿಯನ್ನು 11ನೇ ಪ್ರಕರಣದ ಮೇರೆಗೆ ಉಪಬಂಧಿಸಲಾದ ಕಾರಾವಾಸದ ಅವಧಿಗೆ ತಗ್ಗಿಸಬಹುದು.

(2) ಯಾರ ಅಧೀನದಲ್ಲಿ ಅಪರಾಧಿಯು ಲೈಸೆನ್ಸಿನ ಮೂಲಕ ಇರಲು ಅನುಮತಿಸಲಾಗಿತ್ತೋ ಆ ಯಾವುದೇ ಸಂಸ್ಥೆ, ಸಂಘ ಅಥವಾ ವ್ಯಕ್ತಿಯ ಮೇಲ್ವಿಚಾರಣೆಯಿಂದ ಅವನು ತಾನೇ ಸ್ಥಳಾಂತರಣ ಹೊಂದಿದರೆ ಅವನು ಹಾಗೆ ಸ್ಥಳಾಂತರಣ ಹೊಂದಿದಂಥ ದಿನಾಂಕದಿಂದ ಅವನ ಲೈಸೆನ್ಸ್ ರದ್ದುಪಡಿಸಲಾಗಿರುವುದಾಗಿ ಭಾವಿಸತಕ್ಕದ್ದು.

(3) (2)ನೇ ಉಪ-ಪ್ರಕರಣದ ಮೇರೆಗೆ ಲೈಸೆನ್ಸ್ ರದ್ದಾದ ಮೇಲೆ, ಯಾವ ದಿನಾಂಕದಂದು ಅಪರಾಧಿಯು ತಾನೇ ಸ್ಥಳಾಂತರಣ ಹೊಂದಿದನೋ ಆ ದಿನಾಂಕದಿಂದ ಪ್ರಾರಂಭವಾಗಿ ಅವನನ್ನು ದಸ್ತಗಿರಿ ಮಾಡುವ ದಿನಾಂಕದವರೆಗೆ 18ನೇ ಪ್ರಕರಣದ ಉಪಬಂಧಗಳಿಗೆ ಒಳಪಟ್ಟು ಅವನನ್ನು ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲು ಆದೇಶಿಸಲಾಗಿದ್ದಂಥ ಅವಧಿಯನ್ನು, ಲೆಕ್ಕ ಹಾಕುವಲ್ಲಿ ಬಿಟ್ಟುಬಿಡತಕ್ಕದ್ದು.

17. ತರುವಾಯದ ಮೇಲ್ವಿಚಾರಣೆ.- (1) ಇನ್‌ಸ್ಟೆಕ್ಟರ್ ಜನರಲ್‌ನು ಮತ್ತು ತನಿಖಾ ಸಮಿತಿಯು ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲಾದ ಯಾವನೇ ಅಪರಾಧಿಯ ವರ್ತನೆ ಅಥವಾ ಸುಧಾರಣೆಯು ಬಂಧನದ ಅವಧಿಯ ಮುಕ್ತಾಯವಾದ ತರುವಾಯ ಮತ್ತಷ್ಟು ಅವಧಿಗಾಗಿ ಮೇಲ್ವಿಚಾರಣೆಯಲ್ಲಿ ಅವನು ಇರುವುದು ವಿಹಿತವಾಗಿರತಕ್ಕದ್ದು ಆಗಿದೆ ಎಂದು ವರದಿ ಮಾಡಿದಾಗ, ರಾಜ್ಯ ಸರ್ಕಾರವು ಅಪರಾಧಿಯನ್ನು ಅವನ ಬಂಧನದ ಅವಧಿಯು ಮುಗಿದ ತರುವಾಯ ಇನ್‌ಸ್ಟೆಕ್ಟರ್ ಜನರಲ್‌ನು, ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳಿಗೆ ಒಳಪಟ್ಟು, ನಿರ್ದೇಶಿಸಬಹುದಾದಂಥ ಪ್ರಾಧಿಕಾರ, ಸಂಘ ಅಥವಾ ವ್ಯಕ್ತಿಯ ಮೇಲ್ವಿಚಾರಣೆಯಲ್ಲಿ ಒಂದು ವರ್ಷಕ್ಕೆ ಮೀರದ ಇನ್ನೂ ಹೆಚ್ಚಿನ ಅವಧಿಗಾಗಿ ಇರತಕ್ಕದ್ದೆಂದು ನಿರ್ದೇಶಿಸಬಹುದು.

(2) ರಾಜ್ಯ ಸರ್ಕಾರವು, 20ನೇ ಪ್ರಕರಣದ ಮೇರೆಗೆ ಅದಕ್ಕೆ ಕಳುಹಿಸಿದ ತನಿಖಾ ಸಮಿತಿಯ ವರದಿಯನ್ನು ಪರ್ಯಾಲೋಚಿಸಿದ ತರುವಾಯ ಅಪರಾಧಿಯನ್ನು ವರದಿಯೊಂದಿಗೆ ಜೊತೆಗೆ ಸಕ್ಷಮ ನ್ಯಾಯಾಲಯದ ಮುಂದೆ ಅಪರಾಧಿಯನ್ನು ಹಾಜರುಪಡಿಸಬೇಕೆಂದು ನಿರ್ದೇಶಿಸಬಹುದು ಮತ್ತು ಆ ನ್ಯಾಯಾಲಯವು ವರದಿಯ ನಿಷ್ಕೃಷ್ಟತೆಯ ಬಗ್ಗೆ ಸ್ವತಃ ಮನದಟ್ಟು ಮಾಡಿಕೊಂಡ ತರುವಾಯ, (1)ನೇ ಪ್ರಕರಣಕ್ಕೆ ಅನುಸಾರವಾಗಿ ಮೇಲ್ವಿಚಾರಣೆಯಲ್ಲಿರುವ ಅಪರಾಧಿಯನ್ನು.-

(ಕ) ತಾನು ಸೂಕ್ತವೆಂದು ಯೋಚಿಸುವಂಥ ಅವಧಿಗೆ ಬೋರ್ಡ್ ಶಾಲೆಯಲ್ಲಿ ಪುನಃ ಬಂಧನದಲ್ಲಿಡತಕ್ಕದ್ದೆಂದು ; ಅಥವಾ

(ಖ) ನ್ಯಾಯಾಲಯಕ್ಕೆ ಅಪರಾಧಿಯ ವರ್ತನೆಯು ಅವನನ್ನು ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಲು ಆಯೋಗ್ಯವಾಗಿದೆಯೆಂದು ಮನದಟ್ಟಾದರೆ ಅದು ನಿರ್ದೇಶಿಸಬಹುದಾದಂಥ ವಿವರಣೆಯ ಕಾರಾವಾಸವನ್ನು ಅಂಥ ಅವಧಿಗಾಗಿ ಅನುಭವಿಸತಕ್ಕದ್ದೆಂದು ನಿರ್ದೇಶಿಸಬಹುದು:

ಪರಂತು, ಈ ಪ್ರಕರಣದ ಮೇರೆಗಿನ ಮೇಲ್ವಿಚಾರಣೆ, ಬಂಧನ ಮತ್ತು ಕಾರಾವಾಸದ ಒಟ್ಟು ಅವಧಿಯು ಒಂದು ವರ್ಷವನ್ನು ಮೀರತಕ್ಕದ್ದಲ್ಲ.

18. ಬಂಧನದ ಅವಧಿ.— ಯಾವನೇ ವ್ಯಕ್ತಿಯನ್ನು, ರಾಜ್ಯ ಸರ್ಕಾರದ ಅಭಿಪ್ರಾಯದಲ್ಲಿ ; ಅವನಿಗೆ ಇಪ್ಪತ್ತೂರು ವರ್ಷಗಳ ವಯಸ್ಸು, ತುಂಬಿದ ತರುವಾಯ ಅಥವಾ ಯಾವುದೇ ನಿರ್ದಿಷ್ಟ ಪ್ರಕರಣದಲ್ಲಿ ರಾಜ್ಯ ಸರ್ಕಾರವು ಹಾಗೆ ನಿರ್ದೇಶಿಸಿದರೆ ಅವನಿಗೆ ಇಪ್ಪತ್ತೈದು ವರ್ಷಗಳ ವಯಸ್ಸು ತುಂಬಿದ ತರುವಾಯ ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡತಕ್ಕದ್ದಲ್ಲ.

19. ಬೋರ್ಡ್ ಶಾಲೆಯಿಂದ ವಿಮೋಚನೆ.— ರಾಜ್ಯ ಸರ್ಕಾರವು ಯಾವುದೇ ಕಾಲದಲ್ಲಿ ಬೋರ್ಡ್ ಶಾಲೆಯಲ್ಲಿ ಬಂಧಿಸಿಟ್ಟ ಯಾವನೇ ವ್ಯಕ್ತಿಯನ್ನು ಅಂಥ ಶಾಲೆಯಿಂದ ನಿರುಪಾಧಿಕವಾಗಿಯಾಗಲಿ ಅಥವಾ ವಿಧಿಸಲು ಅದು ಸೂಕ್ತವೆಂದು ಭಾವಿಸುವಂಥ ಷರತ್ತಿನ ಮೇಲೆ ವಿಮೋಚನೆಗೊಳಿಸುವಂತೆ ಆದೇಶಿಸಬಹುದು.

20. ಪರಿವೀಕ್ಷಣೆ ಮೇಲೆ ವಿಮೋಚನೆಗೊಳಿಸಿದ ಅಪರಾಧಿಗಳ ವಿರುದ್ಧ ಮಾಡಿದ ದೂರುಗಳ ಬಗ್ಗೆ ತನಿಖಾ ಸಮಿತಿಯು ತನಿಖೆ ನಡೆಸತಕ್ಕದ್ದು ಇತ್ಯಾದಿ.— (1) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ ತನಿಖಾ ಸಮಿತಿಯನ್ನು ನೇಮಕ ಮಾಡಬಹುದು.

(2) ಇನ್ಸ್‌ಪೆಕ್ಟರ್ ಜನರಲ್‌ನು, ಬರಹದಲ್ಲಿನ ಆದೇಶದ ಮೂಲಕ.—

(ಕ) 15ನೇ ಪ್ರಕರಣದ ಮೇರೆಗೆ ಲೈಸೆನ್ಸಿನ ಮೇಲೆ ವಿಮೋಚನೆ ಮಾಡಲಾದ ಅಥವಾ 17ನೇ ಪ್ರಕರಣದ ಮೇರೆಗೆ ಮೇಲ್ವಿಚಾರಣೆಯಲ್ಲಿಟ್ಟಿರುವ ಮತ್ತು ಅವನನ್ನು ಯಾರ ಮೇಲ್ವಿಚಾರಣೆಯಲ್ಲಿ ಇರಲು ಅನುಮತಿಸಲಾಗಿದೆಯೋ ಅಥವಾ ಉಳಿಯಲು ನಿರ್ದೇಶಿಸಲಾಗಿದೆಯೋ, ಆ ಪ್ರಾಧಿಕಾರಿ, ಸಂಸ್ಥೆ, ಸಂಘ ಅಥವಾ ವ್ಯಕ್ತಿಯು ಅವನು ದುರ್ವರ್ತನೆಯುಳ್ಳವನೆಂದು ವರದಿ ಮಾಡಿರುವ ; ಅಥವಾ

(ಖ) 15ನೇ ಪ್ರಕರಣದ ಮೇರೆಗೆ ಮಂಜೂರಾದ ಲೈಸೆನ್ಸಿನ ಯಾವುದೇ ಷರತ್ತನ್ನು ಉಲ್ಲಂಘಿಸಿರುವ ಯಾವನೇ ಅಪರಾಧಿಯನ್ನು ಆದೇಶದಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ಕಾಲದೊಳಗೆ ಮತ್ತು ಅಂಥ ಸ್ಥಳದಲ್ಲಿ ತನಿಖಾ ಸಮಿತಿಯ ಮುಂದೆ ಹಾಜರಾಗಲು ಅಗತ್ಯಪಡಿಸಬಹುದು.

(3) ತನಿಖಾ ಸಮಿತಿಯು ಅಪರಾಧಿಯನ್ನು ಪರೀಕ್ಷಿಸತಕ್ಕದ್ದು ಮತ್ತು ಅದು ಅವನ ವರ್ತನೆಯ ಬಗ್ಗೆ ಅದು ಸೂಕ್ತವೆಂದು ಯೋಚಿಸುವಂಥ ವಿಚಾರಣೆಯನ್ನು ಮಾಡಿದ ತರುವಾಯ ಇನ್ಸ್‌ಪೆಕ್ಟರ್

ಜನರಲ್‌ನಿಗೆ ಅದರ ವರದಿಯನ್ನು ಒಪ್ಪಿಸತಕ್ಕದ್ದು. ತನಿಖಾ ಸಮಿತಿಯು ಅಂಥ ಅಪರಾಧಿಯ ವರ್ತನೆಯು ಅವನು ಬೋರ್ಡ್‌ನಲ್ಲಿ ಮತ್ತಷ್ಟು ಬಂಧನದಲ್ಲಿಡಲು ತಕ್ಕದಾಗಿಲ್ಲವೆಂದು ವರದಿ ಮಾಡಿದರೆ ಮತ್ತು ಒಬ್ಬ ಅಪರಾಧಿಯನ್ನು, 17ನೇ ಪ್ರಕರಣದ ಮೇರೆಗೆ ಅಪರಾಧಿಯನ್ನು ಮೇಲ್ವಿಚಾರಣೆಯಲ್ಲಿರಲು ನಿರ್ದೇಶಿಸಲಾಗಿರುವ ಪ್ರತಿಯೊಂದು ಪ್ರಕರಣದಲ್ಲಿ, ಇನ್‌ಸ್‌ಪೆಕ್ಟರ್ ಜನರಲ್‌ನು ರಾಜ್ಯ ಸರ್ಕಾರಕ್ಕೆ ತನಿಖಾ ಸಮಿತಿಯ ವರದಿಯ ಪ್ರತಿಯನ್ನು ಕಳುಹಿಸತಕ್ಕದ್ದು.

(4) ಅಪರಾಧಿಯನ್ನು, ಈ ಪ್ರಕರಣದ ಮೇರೆಗಿನ ವ್ಯವಹಾರಗಳ ಅವಧಿಯಲ್ಲಿ, ಬೋರ್ಡ್‌ನಲ್ಲಿ ಅಥವಾ ಇನ್‌ಸ್‌ಪೆಕ್ಟರ್ ಜನರಲ್‌ನು; ಸಾಮಾನ್ಯ ಅಥವಾ ವಿಶೇಷ ಆದೇಶದ ಮೂಲಕ ನಿರ್ದೇಶಿಸಬಹುದಾದಂಥ ಬಂದೀಖಾನೆಯ ವಿಶೇಷ ವಾರ್ಡಿನಲ್ಲಿ ಅಥವಾ ಅದರ ಇತರ ಸೂಕ್ತ ಭಾಗದಲ್ಲಿ ಬಂಧನದಲ್ಲಿಡತಕ್ಕದ್ದು.

(5) ಅಪರಾಧಿಯು (2)ನೇ ಉಪ-ಪ್ರಕರಣದ ಮೇರೆಗೆ ಮಾಡಿದ ಆದೇಶದ ಅನುಸಾರವಾಗಿ ತನಿಖಾ ಸಮಿತಿಯ ಮುಂದೆ ಹಾಜರಾಗಲು ತಪ್ಪಿದರೆ ಅಥವಾ (4)ನೇ ಉಪ-ಪ್ರಕರಣದ ಮೇರೆಗೆ ಬಂಧನದಲ್ಲಿರುವಾಗ ತಪ್ಪಿಸಿಕೊಂಡು ಹೋದರೆ ಅವನನ್ನು ಇನ್‌ಸ್‌ಪೆಕ್ಟರ್ ಜನರಲ್‌ನ ಅಥವಾ ಅವನು ಈ ಬಗ್ಗೆ ಅಧಿಕೃತಗೊಳಿಸಿದ ಯಾವನೇ ಅಧಿಕಾರಿಯ ಕೋರಿಕೆಯ ಮೇರೆಗೆ, ವಾರಂಟಿಲ್ಲದೆ ಮತ್ತು ಮ್ಯಾಜಿಸ್ಟ್ರೇಟನ ಯಾವುದೇ ಆದೇಶವಿಲ್ಲದೆ ಯಾವನೇ ಪೊಲೀಸ್ ಅಧಿಕಾರಿಯ ಮೂಲಕ ದಸ್ತಗಿರಿ ಮಾಡಬಹುದು, ಸಂದರ್ಭಾನುಸಾರ ತನಿಖಾ ಸಮಿತಿಯ ಮುಂದೆ ಹಾಜರುಪಡಿಸಬಹುದು ಅಥವಾ (4)ನೇ ಉಪ-ಪ್ರಕರಣದ ಮೇರೆಗೆ ಬಂಧನದ ಅಭಿರಕ್ಷೆಯಲ್ಲಿ ಕಳುಹಿಸಬಹುದು.

(6) (2)ನೇ ಉಪ-ಪ್ರಕರಣದ ಮೇರೆಗೆ ಇನ್‌ಸ್‌ಪೆಕ್ಟರ್ ಜನರಲ್‌ನು ಮಾಡಿದಂಥ ಆದೇಶದ ದಿನಾಂಕದಿಂದ ಪ್ರಾರಂಭವಾಗುವ ಮತ್ತು 16ನೇ ಪ್ರಕರಣ ಅಥವಾ 17ನೇ ಪ್ರಕರಣದ ಮೇರೆಗೆ ಆದೇಶವನ್ನು ಮಾಡಿದಂಥ ದಿವಸದಂದು ಕೊನೆಗೊಳ್ಳುವ ಅವಧಿಯನ್ನು ಬೋರ್ಡ್‌ನಲ್ಲಿನ ಅವನ ಬಂಧನದ ಒಟ್ಟು ಅವಧಿಯನ್ನು ಲೆಕ್ಕಹಾಕುವಲ್ಲಿ ಅಥವಾ 17ನೇ ಪ್ರಕರಣದಲ್ಲಿ ಉಲ್ಲೇಖಿಸಿದ ಒಂದು ವರ್ಷದ ಅವಧಿಯನ್ನು ಲೆಕ್ಕ ಹಾಕುವಲ್ಲಿ ಹೊರತುಪಡಿಸತಕ್ಕದ್ದು.

21. ಬೋರ್ಡ್‌ನಲ್ಲಿನ ತಪ್ಪಿಸಿಕೊಳ್ಳುವ ಅಥವಾ ಮೇಲ್ವಿಚಾರಣೆಯಿಂದ ತಪ್ಪಿಸಿಕೊಳ್ಳುವ ಅಪರಾಧಿಯ ದಸ್ತಗಿರಿ: ಯಾವನೇ ಅಪರಾಧಿಯು, ಈ ಅಧಿನಿಯಮದ ಉಪಬಂಧಗಳ ಉಲ್ಲಂಘನೆಯಲ್ಲಿ ಬೋರ್ಡ್‌ನಲ್ಲಿನ ತಪ್ಪಿಸಿಕೊಂಡಿರುವ ಅಥವಾ 14ನೇ ಪ್ರಕರಣದ ಮೇರೆಗೆ ಚಿಕಿತ್ಸೆಗಾಗಿ ಅವನನ್ನು ಸ್ಥಳಾಂತರಿಸಲಾರದಂಥ ಸಿವಿಲ್ ಆಸ್ಪತ್ರೆಯಿಂದ ತಪ್ಪಿಸಿಕೊಂಡಿರುವ ಅಥವಾ 15ನೇ ಪ್ರಕರಣದ ಮೇರೆಗೆ ಲೈಸೆನ್ಸಿನ ಮೂಲಕ ಯಾರ ಮೇಲ್ವಿಚಾರಣೆಯಲ್ಲಿ ಉಳಿಯಲು ಅವನನ್ನು ನಿರ್ದೇಶಿಸಲಾಗಿದೆಯೋ ಅಥವಾ ಇರಲು ಅನುಮತಿಸಲಾಗಿದೆಯೋ ಆ ಯಾವನೇ ಪ್ರಾಧಿಕಾರಿ, ಸಂಸ್ಥೆ, ಸಂಘ ಅಥವಾ ವ್ಯಕ್ತಿಯ ಮೇಲ್ವಿಚಾರಣೆಯಿಂದ ತಪ್ಪಿಸಿಕೊಂಡಿರುವ ಅಥವಾ 19ನೇ ಪ್ರಕರಣದ ಮೇರೆಗೆ ವಿಧಿಸಿದ ಯಾವುದೇ ಷರತ್ತನ್ನು ಉಲ್ಲಂಘನೆ ಮಾಡಿರುವ ಯಾವನೇ ಅಪರಾಧಿಯನ್ನು ವಾರಂಟಿಲ್ಲದೆ ಮತ್ತು ಮ್ಯಾಜಿಸ್ಟ್ರೇಟನ ಆದೇಶವಿಲ್ಲದೆ ಯಾವನೇ ಪೊಲೀಸ್ ಅಧಿಕಾರಿಯು ದಸ್ತಗಿರಿ ಮಾಡಬಹುದು. ಬೋರ್ಡ್‌ನಲ್ಲಿನ ತಪ್ಪಿಸಿಕೊಳ್ಳುವ ಅಥವಾ ಮೇಲ್ವಿಚಾರಣೆಯಿಂದ ತಪ್ಪಿಸಿಕೊಳ್ಳುವ ಅಪರಾಧಿಯ ದಸ್ತಗಿರಿ

ಅಥವಾ ಸಿವಿಲ್ ಆಸ್ಪತ್ರೆಗೆ ಮತ್ತು ಸಂದರ್ಭಾನುಸಾರ ಅಂಥ ಪ್ರಾಧಿಕಾರಿ, ಸಂಸ್ಥೆ, ಸಂಘ ಅಥವಾ ವ್ಯಕ್ತಿ ಬಳಿ ಕಳುಹಿಸಬಹುದು.

ಅಧ್ಯಾಯ - IV

ಬೋರ್ಡ್ ಶಾಲೆಗಳ ನಿಯಂತ್ರಣ ಮತ್ತು ವ್ಯವಸ್ಥಾಪನೆ

22. ಬೋರ್ಡ್ ಶಾಲೆಗಳ ವ್ಯವಸ್ಥಾಪನೆ.- (1) ಇನ್ಸ್‌ಪೆಕ್ಟರ್ ಜನರಲ್‌ನ ಸಾಮಾನ್ಯ ನಿಯಂತ್ರಣ ಮತ್ತು ಅಧೀಕ್ಷಣೆಗೆ ಒಳಪಟ್ಟು ಮತ್ತು ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳಿಗೆ ಒಳಪಟ್ಟು, ಪ್ರತಿಯೊಂದು ಬೋರ್ಡ್ ಶಾಲೆಯ ನಿಯಂತ್ರಣ ಮತ್ತು ವ್ಯವಸ್ಥಾಪನೆಯು ರಾಜ್ಯ ಸರ್ಕಾರವು ನೇಮಕ ಮಾಡಿದ ಸೂಪರಿಂಟೆಂಡೆಂಟ್‌ನಲ್ಲಿ ನಿಹಿತವಾಗಿರತಕ್ಕದ್ದು.

23. ಸಂದರ್ಶಕ ಸಮಿತಿಗಳ ರಚನೆ, ಅಧಿಕಾರಗಳು ಮತ್ತು ಕರ್ತವ್ಯಗಳು.- (1) (3)ನೇ ಪ್ರಕರಣದ (2)ನೇ ಉಪ-ಪ್ರಕರಣದ ಮೇರೆಗೆ ನೇಮಕಗೊಂಡ ಪ್ರತಿಯೊಂದು ಸಂದರ್ಶಕ ಸಮಿತಿಯು, ಯಾರ ಅನುಕ್ರಮ ಅಧಿಕಾರ ವ್ಯಾಪ್ತಿಯಲ್ಲಿ ಬೋರ್ಡ್ ಶಾಲೆಯು ಇರುವುದೋ ಆ ಸೆಷನ್ಸ್ ನ್ಯಾಯಾಧೀಶ, ಜಿಲ್ಲಾ ಮ್ಯಾಜಿಸ್ಟ್ರೇಟ್, ಜಿಲ್ಲಾ ಶಿಕ್ಷಣ ಅಧಿಕಾರಿ ಮತ್ತು ರಾಜ್ಯ ಸರ್ಕಾರವು ನೇಮಕ ಮಾಡಿದ ನಾಲ್ವರು ಅಧಿಕಾರೇತರ ಸದಸ್ಯರನ್ನು ಒಳಗೊಂಡಿರತಕ್ಕದ್ದು.

(2) ಅಧಿಕಾರೇತರ ಸದಸ್ಯರು ಎರಡು ವರ್ಷಗಳ ಅವಧಿಗೆ ಪದಧಾರಣ ಮಾಡತಕ್ಕದ್ದು ಆದರೆ ಅಂಥ ಅವಧಿಯು ಮುಕ್ತಾಯವಾದ ಮೇಲೆ ಮರುನೇಮಕಾತಿಗಾಗಿ ಅರ್ಹರಾಗಿರತಕ್ಕದ್ದು.

(3) (ಕ) ನಿಯಮಿಸಬಹುದಾದಂಥ ಸಂದರ್ಭಗಳಲ್ಲಿ ವೈಯಕ್ತಿಕವಾಗಿಯಾಗಲೀ ಅಥವಾ ಸಾಮೂಹಿಕವಾಗಿಯಾಗಲಿ ಬೋರ್ಡ್ ಶಾಲೆಗೆ ಸಂದರ್ಶನ ಕೊಡುವುದು ;

(ಁ) ಅದರಲ್ಲಿನ ತರಬೇತಿಯ ಸುಧಾರಣೆಗಾಗಿ ಅದು ಅವಶ್ಯವೆಂದು ಪರ್ಯಾಲೋಚಿಸುವಂಥ ಸೂಚನೆಗಳನ್ನು ಕೊಡುವುದು ಮತ್ತು ಕಾಲಕಾಲಕ್ಕೆ ರಾಜ್ಯ ಸರ್ಕಾರಕ್ಕೆ ಅಥವಾ ಇನ್ಸ್‌ಪೆಕ್ಟರ್ ಜನರಲ್‌ನಿಗೆ, ಅವರ ಅಭಿಪ್ರಾಯದಲ್ಲಿ, ಅವರ ಗಮನಕ್ಕೆ ತರಬೇತಿದಾಂಥ ಯಾವುದೇ ವಿಷಯದ ಬಗ್ಗೆ ಮತ್ತು ವಾರ್ಷಿಕವಾಗಿ ಆ ಶಾಲೆಯ ಪ್ರಗತಿಯ ಬಗ್ಗೆ ವರದಿ ಮಾಡುವುದು.

(ಗ) ನಿವಾಸಿಗಳನ್ನು, ಅವರು ಬಂದ ತರುವಾಯ ಕೂಡಲೇ ಸಂದರ್ಶಿಸುವುದು ಮತ್ತು ಪ್ರತಿಯೊಬ್ಬರೂ ಪಡೆಯಬೇಕಾದಂಥ ವಿಶೇಷ ತರಬೇತಿಯ ಬಗ್ಗೆ ಸೂಚನೆಗಳು ಯಾವುದಾದರೂ ಇದ್ದರೆ ಅವುಗಳನ್ನು ಕೊಡುವುದು ;

(ಘ) ಸೂಪರಿಂಟೆಂಡೆಂಟ್‌ನು, ಅವರ ಮುಂದೆ ಇಟ್ಟ 15ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೇರೆಗೆ ಲೈಸೆನ್ಸಿನ ಮೇಲೆ ಬಿಡುಗಡೆ ಮಾಡುವ ಪ್ರಕರಣಗಳನ್ನು ಪರ್ಯಾಲೋಚಿಸುವುದು ;

(ಙ) ಯಾವ ನಿವಾಸಿಗಳ ನಿಯಂತ್ರಣ ಮತ್ತು ಬಂಧನವು ಇನ್ನೇನು ಮುಕ್ತಾಯವಾಗುವುದೋ ಆ ನಿವಾಸಿಗಳ ಬಗ್ಗೆ ಅವಶ್ಯಕವಾಗಬಹುದಾದಂಥ ಕ್ರಮವನ್ನು ಪರ್ಯಾಲೋಚಿಸುವುದು ;

- ಸಂದರ್ಶಕ ಸಮಿತಿ ಮತ್ತು ಅದರ ಸದಸ್ಯರ ಕರ್ತವ್ಯವಾಗಿರತಕ್ಕದ್ದು.

(4) ಸಂದರ್ಶಕ ಸಮಿತಿಯ ಪ್ರತಿಯೊಬ್ಬ ಸದಸ್ಯರು ಈ ಅಧಿನಿಯಮದ ಮೇರೆಗೆ ಈ ಬಗ್ಗೆ ರಚಿಸಿದ ನಿಯಮಗಳಿಗೆ ಒಳಪಟ್ಟು ಬೋರ್ಡ್ ಸೂಪರಿಂಟೆಂಡೆಂಟ್‌ನಿಂದ ಮಾಹಿತಿಯನ್ನು ಕೇಳಲು ಬೋರ್ಡ್ ಶಾಲೆಯ ದಾಖಲೆಗಳನ್ನು ಪರಿಶೀಲಿಸಲು ಮತ್ತು ಅವನ ಕರ್ತವ್ಯಗಳ ಯುಕ್ತ ನಿರ್ವಹಣೆಗಾಗಿ ಅವನು ಅವಶ್ಯವೆಂದು ಭಾವಿಸುವಂಥ ಕ್ರಮವನ್ನು ಕೈಗೊಳ್ಳಲು ಹಕ್ಕುಳ್ಳವನಾಗಿರತಕ್ಕದ್ದು.

24. ನಿವಾಸಿಗಳ ವರ್ಗೀಕರಣ.- (1) ಬೋರ್ಡ್ ಶಾಲೆಯ ನಿವಾಸಿಗಳನ್ನು ಸೂಪರಿಂಟೆಂಡೆಂಟ್‌ನು, ಅವನು ಉದ್ಯೋಗಶೀಲತೆ ಮತ್ತು ಒಳ್ಳೆಯ ನಡತೆಗನುಸಾರವಾಗಿ ನಾಲ್ಕು ಗ್ರೇಡುಗಳಾಗಿ ವಿಭಾಗಿಸತಕ್ಕದ್ದು, ಎಂದರೆ :-

(ಕ) ದಂಡನೆಯ ಗ್ರೇಡು

(ಖ) ಸಾಮಾನ್ಯ ಗ್ರೇಡು

(ಗ) ತಾರಾ ಗ್ರೇಡು ಮತ್ತು

(ಘ) ವಿಶೇಷ ತಾರಾ ಗ್ರೇಡು

(2) ಪ್ರತಿಯೊಂದು ಗ್ರೇಡಿನ ವಿಶೇಷ ಹಕ್ಕುಗಳು ಯಾವುದೇ ಹಿಂದಿನ ಗ್ರೇಡು ಯಾವುದಾದರೂ ಇದ್ದರೆ ಅವುಗಳಿಗಿಂತ ಹೆಚ್ಚಿನದಾಗಿರತಕ್ಕದ್ದು.

(3) ಪ್ರತಿಯೊಬ್ಬ ನಿವಾಸಿಯನ್ನು, ಬೋರ್ಡ್ ಶಾಲೆಯಲ್ಲಿ ಸ್ವೀಕರಿಸಿದ ಮೇಲೆ ಅವನನ್ನು ಸಾಮಾನ್ಯ ಗ್ರೇಡಿನಲ್ಲಿಡತಕ್ಕದ್ದು.

(4) ಸಂದರ್ಶನ ಸಮಿತಿಯ ಸಾಮಾನ್ಯ ಅನುದೇಶಗಳಿಗೆ ಒಳಪಟ್ಟು ಸೂಪರಿಂಟೆಂಡೆಂಟ್‌ನು (5)ನೇ ಉಪ-ಪ್ರಕರಣದ ಮತ್ತು ಈ ಅಧಿನಿಯಮದ ಮೇರೆಗೆ ರಚಿಸಿದ ನಿಯಮಗಳು ಯಾವುದಾದರೂ ಇದ್ದರೆ, ಅವುಗಳ ಉಪಬಂಧಗಳಿಗನುಸಾರವಾಗಿ ಯಾವನೇ ನಿವಾಸಿಯನ್ನು ಒಂದು ಗ್ರೇಡಿನಿಂದ ಇನ್ನೊಂದಕ್ಕೆ ಬಡ್ಡಿ ಕೊಡಬಹುದು ಅಥವಾ ಇಳಿಸಬಹುದು.

(5) ಬಡ್ಡಿಗಳು ಮತ್ತು ಇಳಿಸುವಿಕೆಗಳನ್ನು ನಿವಾಸಿಗಳ ನಿಕಟ ವೈಯಕ್ತಿಕ ಪರಿವೀಕ್ಷಣೆಯ ಮೂಲಕ ನಿಯಂತ್ರಿಸತಕ್ಕದ್ದು ಮತ್ತು ಅವು ವಿಶೇಷವಾಗಿ ಅವರ ಸಾಮಾನ್ಯ ನಡವಳಿಕೆ, ಶಿಸ್ತು ಮತ್ತು ಲಕ್ಷ್ಯ ಶಿಕ್ಷಣಕ್ಕೆ, ಸಾಹಿತ್ಯಿಕ ಮತ್ತು ಔದ್ಯಮಿಕ ಇವೆರಡೂ ಒಳಪಡುವುದರ ಮೇಲೆ ಅವಲಂಬಿತವಾಗಿರತಕ್ಕದ್ದು.

25. ಅಪರಾಧಗಳಿಗಾಗಿ ದಂಡನೆ :- (1) ಕರ್ನಾಟಕ ಬಂದೀಖಾನೆಗಳ ಅಧಿನಿಯಮ, 1963 ಮತ್ತು ಅದರ ಮೇರೆಗೆ ರಚಿಸಿದ ನಿಯಮಗಳಲ್ಲಿ ನಿರ್ದಿಷ್ಟಪಡಿಸಿದ ಅಪರಾಧಗಳಿಗಾಗಿ ಬೋರ್ಡ್ ಶಾಲೆಯ ನಿವಾಸಿಗೆ ವಿಧಿಸಬಹುದಾದಂಥ ದಂಡನೆಗಳು ಈ ಕೆಳಕಂಡ ರೂಪಗಳಲ್ಲಿರತಕ್ಕದ್ದು ಮತ್ತು ಯಾವುದೇ ಇತರ ರೀತಿಯಲ್ಲಿರತಕ್ಕದ್ದಲ್ಲ.

(i) ವಿದ್ಯುಕ್ತ ಎಚ್ಚರಿಕೆ;

(ii) ಹೆಚ್ಚಿನ ಕವಾಯತು ;

(iii) ಆ ಗ್ರೇಡಿನ ಯಾವುದೇ ವಿಶೇಷ ಹಕ್ಕುಗಳನ್ನು ಕಸಿದುಕೊಳ್ಳುವುದು ;

(iv) ಗ್ರೇಡನ್ನು ಇಳಿಸುವುದು ;

(2) ಯಾವುದೇ ದಂಡನೆಯನ್ನು ಯಾವನೇ ನಿವಾಸಿಗೆ ಸೂಪರಿಂಟೆಂಡೆಂಟನು ಅಥವಾ ಅವನ ಗೈರುಹಾಜರಿಯಲ್ಲಿ ಸೂಪರಿಂಟೆಂಡೆಂಟನ ಪ್ರಕಾರ್ಯಗಳನ್ನು ಚಲಾಯಿಸುತ್ತಿರುವ ಅಧಿಕಾರಿ ಅಲ್ಲದೆ ಬೋರ್ಡ್ ಶಾಲೆಯ ಅಧಿಕಾರಿಯು ವಿಧಿಸತಕ್ಕದ್ದಲ್ಲ.

26. ನಿಷೇಧಿತ ವಸ್ತುಗಳನ್ನು ತರುವುದು ಅಥವಾ ಸ್ಥಳಾಂತರಿಸುವುದಕ್ಕಾಗಿ ದಂಡ.- (1) ಯಾರೇ ಆಗಲಿ, ಈ ಅಧಿನಿಯಮದ ಮೇರೆಗಿನ ಯಾವುದೇ ನಿಯಮಕ್ಕೆ ತದ್ವಿರುದ್ಧವಾಗಿ ಯಾವುದೇ ನಿಷೇಧಿತ ವಸ್ತುವನ್ನು.-

(ಕ) ಯಾವುದೇ ಬೋರ್ಡ್ ಶಾಲೆಗೆ ತಂದರೆ ಅಥವಾ ಅಲ್ಲಿಂದ ಸ್ಥಳಾಂತರಿಸಿದರೆ ಅಥವಾ ಯಾವುದೇ ರೀತಿಯಲ್ಲಾಗಲಿ ಅದರೊಳಕ್ಕೆ ತರಲು ಅಥವಾ ಅದರಿಂದ ಸ್ಥಳಾಂತರಿಸಲು ಪ್ರಯತ್ನಿಸಿದರೆ, ಅಥವಾ

(ಖ) ಅಂಥ ಶಾಲೆಯ ಪರಿಮಿತಿಗಳ ಹೊರಗೆ ಯಾವನೇ ನಿವಾಸಿಗೆ ಸರಬರಾಜು ಮಾಡಿದರೆ ಅಥವಾ ಸರಬರಾಜು ಮಾಡಲು ಪ್ರಯತ್ನಿಸಿದರೆ ; ಅಥವಾ

(ಗ) ಬೋರ್ಡ್ ಶಾಲೆಯ ಅಧಿಕಾರಿಯಾಗಿದ್ದು ತಿಳಿದೂ ತಿಳಿದೂ ಯಾವನೇ ನಿವಾಸಿಯು ಸ್ವಾಧೀನ ಹೊಂದಲು ಅಥವಾ ಬೋರ್ಡ್ ಶಾಲೆಯ ಪರಿಮಿತಿಗಳ ಹೊರಗೆ ಯಾವನೇ ನಿವಾಸಿಗೆ ಸರಬರಾಜು ಮಾಡಲು ಯಾವುದೇ ಬೋರ್ಡ್ ಶಾಲೆಗೆ ಯಾವುದೇ ಅಂಥ ವಸ್ತುವನ್ನು ತರಲು ಅಥವಾ ಅದರಿಂದ ಸ್ಥಳಾಂತರಿಸಲು ಅವಕಾಶ ಮಾಡಿಕೊಟ್ಟರೆ, ಅಥವಾ

(ಘ) ಯಾವನೇ ನಿವಾಸಿಯೊಂದಿಗೆ ಸಂಪರ್ಕ ಹೊಂದಿದರೆ ಅಥವಾ ಸಂಪರ್ಕ ಹೊಂದಲು ಪ್ರಯತ್ನಿಸಿದರೆ ಅವನು ಅಪರಾಧಿಯೆಂದು ನಿರೀತನಾದ ಮೇಲೆ, ಆರು ತಿಂಗಳುಗಳಿಗೆ ವಿಸ್ತರಿಸಬಹುದಾದಂಥ ಅವಧಿಯ ಕಾರಾವಾಸದಿಂದ ಅಥವಾ ಎರಡು ನೂರು ರೂಪಾಯಿಗಳವರೆಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ಅಥವಾ ಇವೆರಡರಿಂದಲೂ ದಂಡಿತನಾಗತಕ್ಕದ್ದು.

(2) ಯಾರೇ ಅಗಲಿ (1)ನೇ ಉಪ-ಪ್ರಕರಣದ ಮೇರೆಗೆ ದಂಡನೀಯವಾದ ಯಾವುದೇ ಅಪರಾಧವನ್ನು ದುಷ್ಪ್ರೀತಿಸಿದರೆ ಅವನು ಅಪರಾಧಿಯೆಂದು ನಿರೀತನಾದ ಮೇಲೆ ಆರು ತಿಂಗಳುಗಳಿಗೆ ವಿಸ್ತರಿಸಬಹುದಾದಂಥ ಅವಧಿಯ ಕಾರಾವಾಸದಿಂದ ಅಥವಾ ಎರಡು ನೂರು ರೂಪಾಯಿಗಳಿಗೆ ವಿಸ್ತರಿಸಬಹುದಾದಂಥ ಜುಲ್ಮಾನೆಯಿಂದ ಅಥವಾ ಅವೆರಡರಿಂದಲೂ ದಂಡಿತನಾಗತಕ್ಕದ್ದು.

27. ಕೆಲಸದ ವೇಳೆಗಳ ಪರಿಮಿತಿ.- ಬೋರ್ಡ್ ಶಾಲೆಯ ಯಾವನೇ ನಿವಾಸಿಯನ್ನು ಒಂದು ದಿವಸಕ್ಕೆ ಎಂಟು ಗಂಟೆಗಳಿಗಿಂತ ಹೆಚ್ಚಾಗಿ ಕೆಲಸ ಮಾಡುವಂತೆ ಮಾಡತಕ್ಕದ್ದಲ್ಲ ;

ಪರಂತು, 25ನೇ ಪ್ರಕರಣದ (1)ನೇ ಉಪ-ಪ್ರಕರಣದ ಮೇರೆಗೆ ದಂಡನೆಯಾಗಿ ವಿಧಿಸಿದ ಹೆಚ್ಚಿನ ಕವಾಯತನ್ನು ಈ ಪ್ರಕರಣದ ಉದ್ದೇಶಕ್ಕಾಗಿ ಕೆಲಸವೆಂಬುದಾಗಿ ಭಾವಿಸತಕ್ಕದ್ದಲ್ಲ.

ಅಧ್ಯಾಯ - V

ಸಂಕೀರ್ಣ

28. ಅಪೀಲುಗಳು ಮತ್ತು ಪುನರೀಕ್ಷಣೆ.- (1) ಸಂಹಿತೆಯ ಮೇರೆಗೆ ಅಪೀಲು ಮತ್ತು ಪುನರೀಕ್ಷಣೆಯ ಉದ್ದೇಶಗಳಿಗಾಗಿ, ಈ ಅಧಿನಿಯಮದ 5ನೇ ಪ್ರಕರಣದ ಮೇರೆಗೆ ಬಂಧನದ ಆದೇಶವನ್ನು, ಅದೇ ಅವಧಿಗಾಗಿ ಕಾರಾವಾಸದ ಶಿಕ್ಷೆಯೆಂಬುದಾಗಿ ಭಾವಿಸತಕ್ಕದ್ದು.

(2) ಈ ಅಧಿನಿಯಮದ ಯಾವುದೇ ಉಪಬಂಧದ ಮೇರೆಗೆ ಇನ್ಸ್‌ಪೆಕ್ಟರ್ ಜನರಲ್‌ನ ಆದೇಶದಿಂದ ಬಾಧಿತನಾದ ಯಾವನೇ ವ್ಯಕ್ತಿಯು ನಿಯಮಿಸಿದ ಷರತ್ತುಗಳಿಗೆ ಒಳಪಟ್ಟು ರಾಜ್ಯ ಸರ್ಕಾರಕ್ಕೆ ಅಪೀಲನ್ನು ಮಾಡಿಕೊಳ್ಳಬಹುದು ಮತ್ತು ಅಂಥ ಅಪೀಲಿನಲ್ಲಿ ರಾಜ್ಯ ಸರ್ಕಾರದ ಆದೇಶಗಳು ಅಂತಿಮವಾಗಿರತಕ್ಕದ್ದು.

29. ಅನರ್ಹತೆಗಳನ್ನು ತೆಗೆದುಹಾಕುವುದು : ರಾಜ್ಯ ಸರ್ಕಾರವು ಇನ್ಸ್‌ಪೆಕ್ಟರ್ ಜನರಲ್ ಮತ್ತು ಸಂದರ್ಶಕ ಸಮಿತಿಯ ಅಥವಾ ಅನ್ಯಥಾ ಶಿಫಾರಸ್ಸಿನ ಮೇಲೆ ಅಥವಾ ಅನ್ಯಥಾ ಅಂಥ ಬಂಧನದ ಕಾರಣದಿಂದಾಗಿ ಬೋರ್ಡ್‌ನಲ್ಲಿ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಿದ ಅಪರಾಧಿಯು ಅನುಭವಿಸಿದ ಯಾವುದೇ ಅನರ್ಹತೆಯನ್ನು ತೆಗೆದುಹಾಕಬಹುದು.

30. ವಯಸ್ಸಿನ ಬಗ್ಗೆ ಪೂರ್ವಭಾವನೆ ಮತ್ತು ಅದರ ನಿರ್ಧಾರಣೆ.- (1) ಸಕ್ಷಮ ನ್ಯಾಯಾಲಯಕ್ಕೆ ಈ ಅಧಿನಿಯಮದ ಯಾವುದೇ ಉಪಬಂಧದ ಮೇರೆಗೆ ಅದರ ಮುಂದೆ ತರಲಾದ ವ್ಯಕ್ತಿಯು ಯುವ ಅಪರಾಧಿಯಾಗಿದ್ದಾನೆಂದು ಕಂಡುಬಂದಲ್ಲಿ ಅಂಥ ನ್ಯಾಯಾಲಯವು ಆ ವ್ಯಕ್ತಿಯ ವಯಸ್ಸಿನ ಬಗ್ಗೆ ಯುಕ್ತ ವಿಚಾರಣೆಯನ್ನು ಮಾಡತಕ್ಕದ್ದು ಮತ್ತು ಆ ಉದ್ದೇಶಕ್ಕಾಗಿ ಸಿದ್ಧವಿರಬಹುದಾದಂಥ ಸಾಕ್ಷ್ಯವನ್ನು ತೆಗೆದುಕೊಳ್ಳತಕ್ಕದ್ದು ಮತ್ತು ಅವನ ವಯಸ್ಸನ್ನು ಆದಷ್ಟು ಮಟ್ಟಿಗೆ ಸರಿಯಾಗಿ ನಿರೂಪಿಸಿ ಆ ವ್ಯಕ್ತಿಯು ಯುವ ಅಪರಾಧಿಯೇ ಹೇಗೆ ಅಥವಾ ಅಲ್ಲವೇ ಎಂಬ ನಿರ್ಣಯವನ್ನು ದಾಖಲು ಮಾಡತಕ್ಕದ್ದು.

(2) ಸಕ್ಷಮ ನ್ಯಾಯಾಲಯದ ಯಾವುದೇ ಆದೇಶವನ್ನು ಯಾವ ವ್ಯಕ್ತಿಗೆ ಸಂಬಂಧಿಸಿದಂತೆ ಆ ಆದೇಶವನ್ನು ಮಾಡಲಾಗಿದೆಯೋ ಆ ವ್ಯಕ್ತಿಯು, ಯುವ ಅಪರಾಧಿಯಾಗಿಲ್ಲವೆಂಬ ಯಾವುದೇ ತರುವಾಯದ ರುಜುವಾತಿನ ಮಾತ್ರದಿಂದಲೇ ಅಸಿಂಧುವಾಗಿರುವುದಾಗಿ ಭಾವಿಸತಕ್ಕದ್ದಲ್ಲ ಮತ್ತು ಸಕ್ಷಮ ನ್ಯಾಯಾಲಯದ ಮುಂದೆ ಹಾಗೆ ತರಲಾದ ವ್ಯಕ್ತಿಯ ವಯಸ್ಸೆಂದು, ಆ ನ್ಯಾಯಾಲಯವು ದಾಖಲಾಡಿದ ವಯಸ್ಸು ಈ ಅಧಿನಿಯಮದ ಉದ್ದೇಶಗಳಿಗಾಗಿ ಆ ವ್ಯಕ್ತಿಯ ನಿಜವಾದ ವಯಸ್ಸೆಂಬುದಾಗಿ ಭಾವಿಸತಕ್ಕದ್ದು.

31. ನಿಯಮ ರಚನಾಧಿಕಾರಿ: (1) ರಾಜ್ಯ ಸರ್ಕಾರವು, ಅಧಿಸೂಚನೆಯ ಮೂಲಕ, ಪೂರ್ವ ಪ್ರಕಟಣೆಯ ತರುವಾಯ ಈ ಅಧಿನಿಯಮದ ಉದ್ದೇಶಗಳನ್ನು ಈಡೇರಿಸಲು ನಿಯಮಗಳನ್ನು ರಚಿಸಬಹುದು.

(2) ವಿಶೇಷವಾಗಿ ಮತ್ತು ಹಿಂದೆ ಹೇಳಿದ ಅಧಿಕಾರದ ಸಾಮಾನ್ಯತ್ವಕ್ಕೆ ಬಾಧಕವಾಗದಂತೆ, ಅಂಥ ನಿಯಮಗಳು ಈ ಕೆಳಕಂಡ ಎಲ್ಲಾ ಅಥವಾ ಯಾವುದೇ ವಿಷಯಕ್ಕಾಗಿ ಉಪಬಂಧಿಸಬಹುದು ಎಂದರೆ :-

(ಕ) ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಯಾವುದೇ ಬೋರ್ಡ್ ಶಾಲೆಯ ವಿನಿಯಮದ ನಿಯಂತ್ರಣ ಮತ್ತು ವ್ಯವಸ್ಥಾಪನೆ ;

(ಖ) ಅಂಥ ಶಾಲೆಗಳಲ್ಲಿ ಅಧಿಕಾರಿಗಳ ನೇಮಕಾತಿ, ಅಧಿಕಾರಗಳು ಮತ್ತು ಕರ್ತವ್ಯಗಳು ;

(ಗ) ಸಂದರ್ಶಕ ಸಮಿತಿಗಳ ರಚನೆ, ಅಧಿಕಾರ ಮತ್ತು ಕರ್ತವ್ಯಗಳು ;

(ಘ) ಬೋರ್ಡ್ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಿದ ಯುವ ಅಪರಾಧಿಗಳ ವರ್ಗೀಕರಣ, ನಿಯಂತ್ರಣ, ಶಿಸ್ತು, ತರಬೇತಿ, ಶಿಕ್ಷಣ ಮತ್ತು ಉಪಚಾರ ಮತ್ತು ಅಂಥ ಅಪರಾಧಿಗಳನ್ನು ಅಂಥ ಶಾಲೆಗೆ ಅವರನ್ನು ಕಳುಹಿಸುವುದಕ್ಕಾಗಿ ವ್ಯವಸ್ಥೆಗಳನ್ನು ಮಾಡುವವರೆಗೆ ತಾತ್ಕಾಲಿಕ ಬಂಧನಕ್ಕಾಗಿ ;

(ಙ) ಅಂಥ ಶಾಲೆಗಳಲ್ಲಿ ಬಂಧನದಲ್ಲಿಡಲಾದ ಅಪರಾಧಿಗಳೊಡನೆ ಸಂದರ್ಶನ ಮತ್ತು ಅವರೊಂದಿಗೆ ಸಂಪರ್ಕಗಳ ಬಗ್ಗೆ ನಿಯಂತ್ರಣ ;

(ಚ) ಅಂಥ ಶಾಲೆಯಲ್ಲಿ ಬಂಧನದಲ್ಲಿಡಲಾದ ಅಪರಾಧಿಗಳಿಗೆ ಯಾವುದೇ ನಿರ್ದಿಷ್ಟ ಪಡಿಸಲಾದ ವಸ್ತುಗಳನ್ನು ಅಥವಾ ಅಂಥ ಬಗೆಯ ವಸ್ತುಗಳ ಸರಬರಾಜಿನ ಬಗ್ಗೆ ಅಥವಾ ಸ್ವಾಧೀನದ ಬಗ್ಗೆ ಪರಿಬಂಧ ಅಥವಾ ನಿಷೇಧ ;

(ಛ) ಅಪರಾಧಿಗಳನ್ನು ಅಥವಾ ಯಾವುದೇ ವರ್ಗ ಅಥವಾ ವರ್ಗಗಳ ಅಪರಾಧಿಗಳನ್ನು ಈ ಅಧಿನಿಯಮದ ಮೂಲಕ ನಿಗದಿಪಡಿಸಿದ ಪರಿಮಿತಿಯೊಳಗೆ ಅಂಥ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶಿಸಬಹುದಾದಂಥ ಅವಧಿ ;

(ಜ) ಅಂಥ ಶಾಲೆಯಲ್ಲಿ ಬಂಧನದಲ್ಲಿಡಬೇಕೆಂದು ಆದೇಶ ಮಾಡಲಾಗದ ಅಪರಾಧಿಗಳ ವರ್ಗ ಅಥವಾ ವರ್ಗಗಳ (ಯಾವುದಾದರೂ ಇದ್ದರೆ) ಅವು,

(ಝ) ಇತರ ರಾಜ್ಯಗಳಲ್ಲಿನ ಬೋರ್ಡ್ ಶಾಲೆಗಳಿಗೆ ಅಪರಾಧಿಗಳನ್ನು ಸ್ಥಳಾಂತರಿಸುವುದು ಮತ್ತು ಭಾರತದಲ್ಲಿನ ಇತರ ರಾಜ್ಯಗಳಿಂದ ವರ್ಗಾವಣೆ ಮಾಡಿದ ಅಪರಾಧಿಗಳನ್ನು, ಈ ಅಧಿನಿಯಮದ ಮೇರೆಗೆ ಸ್ಥಾಪಿಸಿದ ಬೋರ್ಡ್ ಶಾಲೆಯಲ್ಲಿ ಸ್ವೀಕರಿಸುವುದು ಮತ್ತು ಬಂಧನದಲ್ಲಿಡುವುದು,

(ಇ) 15ನೇ ಪ್ರಕರಣದ ಮೇರೆಗೆ ಮಂಜೂರಾಡಿದ ಲೈಸೆನ್ಸ್‌ಗಳ ನಮೂನೆ ಮತ್ತು ಅದರ ಷರತ್ತುಗಳು,

(ಃ) ಅಪರಾಧಿಗಳ ಬಂಧನದ ಅವಧಿಯು ಮುಕ್ತಾಯವಾದ ತರುವಾಯ ಅವರ ಮೇಲ್ವಿಚಾರಣೆ;

(ಠ) ತಿದ್ದಲಾಗದ ಅಪರಾಧಿಗಳನ್ನು ಬೋರ್ಡ್‌ನ ಶಾಲೆಯಿಂದ ಬಂದೀಖಾನೆಗೆ ವರ್ಗಾಯಿಸುವುದು ;

(ಡ) 19ನೇ ಪ್ರಕರಣದ ಮೇರೆಗೆ ಅಪರಾಧಿಯನ್ನು ಯಾವ ಷರತ್ತುಗಳ ಮೇಲೆ ವಿಮೋಚನೆ ಮಾಡಬಹುದೋ ಆ ಷರತ್ತುಗಳು ;

(ಢ) ತನಿಖಾ ಸಮಿತಿಗಳ ರಚನೆ, ಪ್ರಕ್ರಿಯೆ, ಅಧಿಕಾರಗಳು ಮತ್ತು ಕರ್ತವ್ಯಗಳು ;

(ಣ) ದಸ್ತಗಿರಿ ಮಾಡಲಾದ ಅಥವಾ ಬಂಧನಕ್ಕೆ ಕಳುಹಿಸಲಾದ ಅಥವಾ ಅಧಿ ವಿಚಾರಣೆಗೆ ಒಪ್ಪಿಸಲಾದ ಒಬ್ಬ ಯುವ ಅಪರಾಧಿಯನ್ನು ಬಂಧನದಲ್ಲಿಡುವ ರೀತಿ ;

(2) ಈ ಪ್ರಕರಣದ ಮೇರೆಗೆ ರಚಿಸಿದ ಪ್ರತಿಯೊಂದು ನಿಯಮವನ್ನು ಅದನ್ನು ರಚಿಸಿದ ತರುವಾಯ ಆದಷ್ಟು ಬೇಗನೆ, ರಾಜ್ಯ ವಿಧಾನಮಂಡಲದ ಪ್ರತಿಯೊಂದು ಸದನದ ಮುಂದೆ ಅದು ಅಧಿವೇಶನದಲ್ಲಿರುವಾಗ ಒಂದು ಅಥವಾ ಒಂದಾದ ಮೇಲೊಂದರಂತೆ ಬರುವ ಎರಡು ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿವಸಗಳ ಅವಧಿಯವರೆಗೆ ಇಡತಕ್ಕದ್ದು ಮತ್ತು ಅದನ್ನು ಹಾಗೆ ಇಟ್ಟು ಅಥವಾ ನಿಕಟೋತ್ತರದ ಅಧಿವೇಶನದ ಮುಕ್ತಾಯಕ್ಕೆ ಮುಂಚೆ ಆ ನಿಯಮದಲ್ಲಿ ಯಾವುದೇ ಮಾರ್ಪಾಟನ್ನು ಮಾಡಬೇಕೆಂದು ಎರಡು ಸದನಗಳು ಒಪ್ಪಿದರೆ ಅಥವಾ ಆ ನಿಯಮವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ ಆ ತರುವಾಯ ಆ ನಿಯಮವು ಸಂದರ್ಭಾನುಸಾರ ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗಿರತಕ್ಕದ್ದಲ್ಲ. ಆದಾಗ್ಯೂ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ನಿಯಮದ ಮೇರೆಗೆ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧೆಯುಂಟುಮಾಡತಕ್ಕದ್ದಲ್ಲ.

32. ನಿರಸನ ಮತ್ತು ಉಳಿಸುವಿಕೆಗಳು.— ಮೈಸೂರು ಪ್ರದೇಶದಲ್ಲಿ ಜಾರಿಯಲ್ಲಿರುವಂತೆ ಮೈಸೂರು ಬೋರ್ಡ್‌ನ ಶಾಲೆಗಳ ಅಧಿನಿಯಮ, 1943 (ಮೈಸೂರು ಅಧಿನಿಯಮ 1943ರ XLVI), ಹೈದ್ರಾಬಾದ್ ಪ್ರದೇಶದಲ್ಲಿ ಜಾರಿಯಲ್ಲಿರುವಂತೆ ಹೈದರಾಬಾದ್ ಬೋರ್ಡ್‌ನ ಶಾಲೆಗಳ ಅಧಿನಿಯಮ, 1956 (ಹೈದರಾಬಾದ್ ಅಧಿನಿಯಮ, 1956 XXV) ಮುಂಬೈ ಪ್ರದೇಶದಲ್ಲಿ ಜಾರಿಯಲ್ಲಿರುವಂತೆ ಮುಂಬೈ ಬೋರ್ಡ್‌ನ ಶಾಲೆಗಳ ಅಧಿನಿಯಮ, 1929 (ಮುಂಬೈ ಅಧಿನಿಯಮ, 1929ರ XXVIII) ಮತ್ತು ಮದ್ರಾಸ್ ಪ್ರದೇಶದಲ್ಲಿ ಜಾರಿಯಲ್ಲಿರುವಂತೆ ಮದ್ರಾಸ್ ಬೋರ್ಡ್‌ನ ಶಾಲೆಗಳ ಅಧಿನಿಯಮ, 1926 (ಮದ್ರಾಸ್ ಅಧಿನಿಯಮ 1926ರ V) ಇವುಗಳನ್ನು ಈ ಮೂಲಕ ನಿರಸನಗೊಳಿಸಲಾಗಿದೆ.

ಪರಂತು, ಕರ್ನಾಟಕ ಸಾಮಾನ್ಯ ಖಂಡಗಳ ಅಧಿನಿಯಮ, 1899 (ಕರ್ನಾಟಕ ಅಧಿನಿಯಮ, 1899ರ III)ರ 6ನೇ ಪ್ರಕರಣವು ಅಂಥ ನಿರಸನಕ್ಕೆ ಸಂಬಂಧಿಸಿದಂತೆ ಅನ್ವಯವಾಗತಕ್ಕದ್ದು ಮತ್ತು ಸದರಿ ಅಧಿನಿಯಮದ 8ನೇ ಪ್ರಕರಣ ಮತ್ತು 24ನೇ ಪ್ರಕರಣಗಳು ಸದರಿ ಅಧಿನಿಯಮಿತಿಗಳನ್ನು ಈ ಅಧಿನಿಯಮದ ಮೂಲಕ ನಿರಸನಗೊಳಿಸಿದ್ದಿದ್ದರೆ ಮತ್ತು ಪುನರ್ ಅಧಿನಿಯಮಿತಿಗೊಳಿಸಿದ್ದಿದ್ದರೆ ಹೇಗೋ ಹಾಗೆ ಅನ್ವಯವಾಗತಕ್ಕದ್ದು.